



भारत का राजपत्र The Gazette of India

असाधारण

EXTRAORDINARY

भाग II—खण्ड 3—उप-खण्ड (i)

PART II—Section 3—Sub-section (i)

प्राधिकार से प्रकाशित

PUBLISHED BY AUTHORITY

सं. 133]

नई दिल्ली, बृहस्पतिवार, फरवरी 23, 2017/फाल्गुन 4, 1938

No. 133]

NEW DELHI, THURSDAY, FEBRUARY 23, 2017/PHALGUNA 4, 1938

उपभोक्ता मामले, खाद्य और सार्वजनिक वितरण मंत्रालय

(खाद्य और सार्वजनिक वितरण विभाग)

अधिसूचना

नई दिल्ली, 23 फरवरी, 2017

सा.का.नि.165(अ).- केन्द्रीय सरकार भांडागारण (विकास और विनियमन) अधिनियम, 2007 (2007 का 37) की धारा 50 की उपधारा (2) के खंड (क), खंड (ख) और खंड (ग) द्वारा प्रदत्त शक्तियों का प्रयोग करते हुए और भांडागारण (विकास और विनियमन) भांडागारों का रजिस्ट्रीकरण नियम, 2010, को उन बातों के सिवाय अधिक्रांत करते हुए, जिन्हें ऐसे अधिक्रमण से पहले किया गया है या करने का लोप किया गया है, रजिस्ट्रीकृत भांडागारों के बेहतर और प्रभावी विनियमन तथा पर्यवेक्षण के लिए निम्नलिखित नियम बनाती है, अर्थात् :-

अध्याय 1**प्रारंभिक**

1. संक्षिप्त नाम और प्रारंभ.— (1) इन नियमों का संक्षिप्त नाम भांडागारण (विकास और विनियमन) भांडागारों का रजिस्ट्रीकरण नियम, 2017 है।

(2) ये उसके राजपत्र में प्रकाशन की तारीख को प्रवृत्त होंगे।

2. परिभाषाएं.— (1) इन नियमों में जब तक कि संदर्भ से अन्यथा अपेक्षित न हो,—

(क) "अधिनियम" से भांडागारण (विकास और विनियमन) अधिनियम, 2007 (2007 का 37) है ;

(ख) "सहबद्ध" से—

(i) आवेदक के प्रमुख प्रबंधकीय व्यक्ति या उनके कोई नातेदार, जो प्रमुख प्रबंधकीय व्यक्ति है ;

(ii) कोई कंपनी, जिसमें आवेदक या उसका कोई प्रमुख प्रबंधकीय व्यक्ति सदस्य या निदेशक है ;

- (iii) कोई व्यक्ति, जिसके परामर्श, निदेशों या अनुदेशों पर आवेदक या उसका कोई प्रमुख प्रबंधकीय व्यक्ति कार्य करने के लिए प्राधिकृत है, सिवाय वहां जहां परामर्श, निदेश या अनुदेश किसी वृत्तिक क्षमता में दिए गए हैं ;
- (iv) यदि आवेदक कोई व्यक्ति है तो आवेदक का नातेदार ;
- (v) यदि आवेदक कोई कंपनी है, कोई कंपनी, जो —
 - (1) आवेदक की नियंत्रि, समनुषंगी या सहयुक्त कंपनी ; या
 - (2) कोई समनुषंगी या नियंत्रि कंपनी, जिसमें आवेदक भी एक समनुषंगी है ;

(ग) "आवेदक" से कोई व्यक्ति या भांडागारपाल अभिप्रेत है जो नियम 4 या नियम 13 के अधीन प्राधिकरण को रजिस्ट्रीकरण या नवीकरण या उपांतरण के लिए कोई आवेदन करता है ;

(घ) किसी अन्य कंपनी के संबंध में "सहयुक्त कंपनी" से कोई कंपनी अभिप्रेत है, जिसमें उस अन्य कंपनी की कुल शेयर पूंजी का कम से कम 20 प्रतिशत का या किसी करार के अधीन कारोबार के विनिश्चयों का नियंत्रण है किंतु जो ऐसा प्रभाव रखने वाली कंपनी की समनुषंगी नहीं है और इसके अंतर्गत संयुक्त उद्यम कंपनी है ;

(ङ) "प्रभावी नियंत्रण" से किसी आवेदक या भांडागारपाल की संबंधित भांडागार के संबंध में भौतिक कब्जा और पहली अनुसूची में विनिर्दिष्ट दस्तावेज के माध्यम से पूर्ण प्रचालन नियंत्रण उपदर्शित करने की योग्यता अभिप्रेत है ;

(च) "बाह्य व्यक्ति" से अभिप्रेत है, कोई व्यक्ति जिसके अंतर्गत कोई निरीक्षण अभिकरण भी शामिल है,—

- (i) जो कोई प्राधिकरण से स्वतंत्र है ;
- (ii) जो आवेदक या भांडागारपाल या किसी आवेदक या भांडागारपाल का नातेदार या संबद्ध नहीं है ; और
- (iii) जिसे प्राधिकरण द्वारा इन नियमों, विनियमों या इस अधिनियम के अधीन बनाए गए मार्गदर्शक सिद्धांतों या परिपत्रों के अधीन किन्हीं कृत्यों का निष्पादन करने का उत्तरदायित्व समनुदेशित किया गया है ;

(छ) एक या अधिक अन्य कंपनियों के संबंध में "नियंत्रि कंपनी" से कोई कंपनी अभिप्रेत है, जिनकी ऐसी कंपनियां समनुषंगी कंपनियां हैं ;

(ज) किसी आवेदक या भांडागारपाल के संबंध में "प्रमुख प्रबंधकीय व्यक्ति" से अभिप्रेत है—

- (i) यदि आवेदक भागीदारी फर्म है, तो उसके रजिस्ट्रीकृत भागीदारी फर्म विलेख में वर्णित प्रत्येक भागीदार ;
- (ii) यदि आवेदक कोई न्यास है, तो न्यास का अधिवासी और न्यासी बोर्ड का प्रत्येक सदस्य ;
- (iii) यदि आवेदक कोई सोसाइटी है, तो सोसाइटी का अध्यक्ष, सचिव और कोषाध्यक्ष तथा उसके शासी निकाय का प्रत्येक सदस्य ;
- (iv) यदि आवेदक कोई कंपनी है, तो,—
 - (अ) मुख्य कार्यपालक अधिकारी या प्रबंध निदेशक ;
 - (आ) कंपनी सचिव ;
 - (इ) निदेशक ; और
 - (ई) मुख्य वित्त अधिकारी ;

(झ) "शुद्ध मूल्य" से अभिप्रेत है,--

- (i) किसी कंपनी के लिए, संपरिक्षित तुलन-पत्र के अनुसार संदत्त शेयर पूंजी और लाभ और प्रतिभूति प्रीमियम लेखे से संचित हानियों के सकल मूल्य, अस्थगित व्यय और बट्टे खाते में न डाले गए प्रकीर्ण व्यय को घटाकर किंतु इसके अंतर्गत आस्तियों के पुनर्मूल्यांकन और अवक्षयण का प्रतिलेखन और समामेलन सम्मिलित नहीं है, सकल मूल्य अभिप्रेत है ;
- (ii) किसी भागीदारी फर्म, व्यष्टि, सोसाइटी या एकल सांपत्तिकता के लिए संदत्त पूंजी और मुक्त आरक्षितियों का सकल अभिप्रेत है ;

(ञ) "सूचना लेने वाला" से ऐसा व्यक्ति अभिप्रेत है जिसे हेतुक दर्शित करने के लिए सूचना या कोई आदेश जारी किया गया है ;

(ट) "रजिस्ट्रीकृत भांडागार" से कोई भांडागार अभिप्रेत है, जिसके संबंध में प्राधिकरण द्वारा भांडागार का कारोबार चलाने के लिए भांडागारपाल को रजिस्ट्रीकरण प्रमाणपत्र जारी किया गया है ;

(ठ) "नातेदार" से कोई व्यक्ति अभिप्रेत है, जिसकी किसी व्यष्टि के साथ निम्नलिखित नातेदारियों में से कोई नातेदारी है,--

- (i) वह उसी हिन्दू अविभक्त कुटुंब का सदस्य है ;
- (ii) वे पति या पत्नी है ;
- (iii) वे विवाह संबंध या समरक्तता के माध्यम से तत्समय प्रवृत्त किसी विधि के अधीन अवधारित विनिर्दिष्ट डिग्री के भीतर संबंधित है या ऐसी विनिर्दिष्ट डिग्री के भीतर सौतेले या अंगीकृत नातेदारी में व्यष्टि हैं ;

(ड) "हेतुक उपदर्शित करने की सूचना" से प्राधिकरण द्वारा जारी लिखित या इलैक्ट्रानिकी सूचना अभिप्रेत है, जो—

- (i) प्राधिकरण द्वारा की जाने वाली प्रस्तावित कार्रवाई का कथन करती है ;
- (ii) प्रस्तावित कार्रवाई की अपेक्षा करने वाले कारणों का कथन करती है ; और
- (iii) उस समय-सीमा का उपबंध करती है, जिसमें ऐसी सूचना का प्रत्युत्तर दिया जाएगा ;

(ढ) "मानक प्रचालन प्रक्रिया" से नियम 21 के अधीन विहित परिप्रेक्ष्यों के संबंध में ऐसी सूचना अभिप्रेत है, जिसमें प्रक्रियाएं, कार्रवाईयां और उत्तरदायित्व आते हैं ;

(ण) किसी अन्य कंपनी के संबंध में "समनुषंगी" (जैसे कि नियंत्री कंपनी) से कोई कंपनी अभिप्रेत है, जिसमें नियंत्री कंपनी किसी अन्य समनुषंगी के माध्यम से प्रत्यक्षतः या अप्रत्यक्षतः--

- (i) निदेशक बोर्ड की संरचना को नियंत्रित करती है, ऐसा नियंत्रण उन दशाओं में विविक्षित है जहां कंपनी अपने विवेकाधिकार के अधीन प्रयोगतव्य कुछ शक्ति के प्रयोग द्वारा सभी निदेशकों या उनके बहुमत को नियुक्त कर सकती है ; या
- (ii) स्वयं या उसकी एक या अधिक समनुषंगी कंपनियों के साथ मिलकर कुल शेयर पूंजी के आधे से अधिक का उपयोग करती है या नियंत्रित करती है ;

(त) "संबंधित भांडागार" से भांडागार अभिप्रेत है, जिसके संबंध में आवेदक द्वारा रजिस्ट्रीकरण के लिए कोई आवेदन किया गया है ।

(2) शब्द और पद, जो इसमें प्रयुक्त हैं किंतु परिभाषित नहीं हैं, का वही अर्थ होगा जो उनका अधिनियम में है ।

अध्याय 2

भांडागार कारोबार का आरंभ होना

3. प्राधिकरण के पास रजिस्ट्रीकरण—(1) प्राधिकरण किसी भांडागार के संबंध में किसी व्यक्ति को अधिनियम की धारा 4 की उपधारा (3) के अधीन रजिस्ट्रीकरण प्रमाणपत्र अनुदत्त करेगा, यदि,—

(क) व्यक्ति ने नियम 4 के अधीन कोई आवेदन प्रस्तुत किया है; और

(ख) प्राधिकरण का यह समाधान हो जाता है कि व्यक्ति ने इन नियमों में यथाविनिर्दिष्ट सभी अपेक्षाओं को पूरा कर लिया है।

(2) कोई व्यक्ति अपने भांडागार के रजिस्ट्रीकरण पर भांडागारपाल के रूप में और भांडागारों के रजिस्ट्रीकरण के लिए आवेदन कर सकेगा।

अध्याय 3

रजिस्ट्रीकरण के आवेदन के लिए प्रक्रिया

4. आवेदन का फाइल करना—(1) परक्राम्य भांडागार रसीद जारी करने वाले भांडागार के अनुरक्षण का कारोबार आरंभ करने या चलाने के लिए इच्छुक व्यक्ति भांडागार के रजिस्ट्रीकरण के लिए प्राधिकरण को इन नियमों के अनुसार दूसरी अनुसूची में उपावद्ध प्रारूप में आवेदन करेगा।

(2) आवेदक या तो उसके स्वामित्वाधीन या उसके प्रभावी नियंत्रणाधीन एक या अधिक भांडागारों के संबंध में आवेदन प्रस्तुत करेगा।

(3) आवेदक आवेदन को प्राधिकरण को इलैक्ट्रॉनिकी रूप में या ऐसी रीति में, जो प्राधिकरण द्वारा विनिर्दिष्ट की जाए, प्रस्तुत करेगा।

(4) किसी आवेदन को पूर्ण माना जाएगा यदि,—

(क) आवेदन को उपनियम 1 के अधीन विनिर्दिष्ट प्रारूप और रीति में प्रस्तुत किया जाता है;

(ख) आवेदन में नियम 15, नियम 16, नियम 17, नियम 18 और नियम 21 के अधीन विनिर्दिष्ट सभी दस्तावेज अंतर्विष्ट हैं; और

(ग) आवेदन के साथ नियम 5 में यथाविनिर्दिष्ट सभी फीसों संलग्न हैं।

(5) प्राधिकरण आवेदक या भांडागारपाल से अतिरिक्त सूचना की मांग कर सकेगा यदि वह इन नियमों के अधीन आवेदक की पात्रता का पता लगाने के लिए उचित समझे।

5. आवेदन के लिए फीस—आवेदक प्राधिकरण को तीसरी अनुसूची में यथाविनिर्दिष्ट अप्रतिदेय फीस का संदाय करेगा।

6. आवेदन की अभिस्वीकृति—(1) प्राधिकरण, आवेदक को, रजिस्ट्रीकरण के लिए आवेदन की प्राप्ति के तीन कार्यदिवस के भीतर अभिस्वीकृति भेजेगा।

(2) प्राधिकरण द्वारा उपनियम (1) के अधीन रजिस्ट्रीकरण के लिए आवेदन की केवल रसीद या अभिस्वीकृति जारी करना, प्राधिकरण को आवेदक को रजिस्ट्रीकरण प्रमाणपत्र जारी करने के लिए आवद्ध नहीं करेगा।

अध्याय 4

आवेदन की जांच और रजिस्ट्रीकरण की प्रक्रिया

7. आवेदन की जांच—(1) प्राधिकरण भांडागार के रजिस्ट्रीकरण के लिए आवेदन की प्राप्ति के दस कार्यदिवस के भीतर आवेदन की जांच करेगा जिससे यह अवधारित किया जा सके कि क्या—

(क) नियम 4 के उपनियम (4) की अपेक्षाओं के अनुसार आवेदन पूर्ण है; और

(ख) आवेदक नियम 15, नियम 16, नियम 17, नियम 18 और नियम 21 में कथित पात्रता अपेक्षाओं को पूरा करता है।

(2) प्राधिकरण यदि यह पाता है कि आवेदक नियम 4 के उपनियम (4) या नियम 15, नियम 16, नियम 17, नियम 18 और नियम 21 के अधीन कथित अपेक्षाओं को पूरा नहीं करता है तो वह भौतिक निरीक्षण के लिए संसूचना जारी करने से पूर्व आवेदन को अस्वीकार कर सकेगा।

(3) जहां प्राधिकरण ने भौतिक निरीक्षण के लिए नियम 8 के अधीन संसूचना जारी की है, वहां वह निरीक्षण रिपोर्ट की जांच के आधार पर आवेदन को अस्वीकार कर सकेगा।

(4) प्राधिकरण किसी आवेदन को नियम 11 के अधीन प्रक्रिया का अनुपालन करने के सिवाय अस्वीकार नहीं करेगा।

8. भांडागार का निरीक्षण—(1) प्राधिकरण स्वयं या किसी बाह्य व्यक्ति के माध्यम से भांडागार का भौतिक निरीक्षण संचालित कर सकेगा।

(2) प्राधिकरण आवेदन में सूचीबद्ध भांडागार के भौतिक निरीक्षण की आवेदक को उस प्रभाव की लिखित या इलैक्ट्रॉनिकी संसूचना भेजकर अपेक्षा करेगा।

(3) उपनियम (2) के अधीन लिखित या इलैक्ट्रॉनिकी संसूचना में निम्नलिखित के व्यौरे सम्मिलित होंगे—

(क) निरीक्षण किया जाने वाला भांडागार ;

(ख) यदि भौतिक निरीक्षण के लिए किसी बाह्य व्यक्ति को समनुदेशित किया गया है तो ऐसे बाह्य व्यक्ति के व्यौरे ; और

(ग) कोई अन्य व्यौरे, जिनकी आवेदक को संसूचना भेजे जाने की अपेक्षा हो।

(4) प्राधिकरण मार्गदर्शक सिद्धांतों के माध्यम से निरीक्षणों को संचालित करने के लिए बाह्य व्यक्ति के पैनलीकरण की प्रक्रिया को विनिर्दिष्ट करेगा।

(5) प्राधिकरण आदेश द्वारा निरीक्षण फीस की रकम और बाह्य व्यक्ति को, यथास्थिति, भांडागार और भांडागारपाल का निरीक्षण संचालित करने के लिए ऐसी फीस के संदाय की रीति विनिर्दिष्ट करेगा।

9. रजिस्ट्रीकरण के लिए भौतिक निरीक्षण की प्रक्रिया—(1) प्राधिकरण या बाह्य व्यक्ति प्राधिकरण के समाधानप्रद रूप में भौतिक निरीक्षण संचालित करेगा और नियम 20 के अधीन अपेक्षाओं के अनुसार भांडागार के भौतिक पैरामीटरों और प्राधिकरण द्वारा विनिर्दिष्ट किसी अन्य अपेक्षा की सूचना एकत्रित करेगा और प्राधिकरण को ऐसे प्रारूप में, जो प्राधिकरण द्वारा समय-समय पर मार्गदर्शक सिद्धांतों के अनुसार विहित किया जाए, निरीक्षण रिपोर्ट प्रस्तुत करेगा।

(2) बाह्य व्यक्ति आवेदक के भांडागार का भौतिक निरीक्षण प्राधिकरण द्वारा पत्र जारी करने के 21 कार्यदिवसों के भीतर पूरा करेगा।

(3) प्राधिकरण आवेदक को निरीक्षण रिपोर्ट की एक प्रति बाह्य व्यक्ति से भौतिक निरीक्षण की रिपोर्ट की प्राप्ति की तारीख के 10 दिन के भीतर भेजेगा।

10. भौतिक निरीक्षण रिपोर्ट की जांच—(1) प्राधिकरण नियम 9 के अधीन प्रस्तुत निरीक्षण रिपोर्ट की दस कार्यदिवस के भीतर जांच करेगा।

(2) यदि प्राधिकरण का आवेदन और भौतिक निरीक्षण रिपोर्ट के आधार पर यह समाधान हो जाता है कि भांडागार इन नियमों के अधीन पात्रता मानदंड को पूरा नहीं करता है तो वह आवेदन को नियम 11 के उपबंधों के अधीन रहते हुए अस्वीकार कर देगा।

11. आवेदन को अस्वीकार करने की प्रक्रिया—(1) प्राधिकरण यदि आवेदन को अस्वीकार करने का प्रस्ताव करता है तो वह आवेदक को एक सूचना जारी करेगा।

(2) सूचना आवेदक को प्राधिकरण को अभ्यावेदन करने के लिए कम से कम 15 कार्यदिवस उपलब्ध कराएगी।

(3) उपनियम (2) के अधीन प्राधिकरण को अभ्यावेदन करने के अवसर में प्राधिकरण के संबंधित अधिकारी के समक्ष या तो व्यक्तिगत रूप से या लिखित या इलैक्ट्रॉनिकी संसूचना, जैसा कि सूचना द्वारा अपेक्षित हो, सुना जाना सम्मिलित है।

(4) प्राधिकरण किसी आवेदक को, जिसे सूचना जारी की गई है, सुधारकारी उपाय करने के लिए और आवेदन का पुनरीक्षण करने के लिए प्राधिकरण द्वारा यथाविनिर्दिष्ट युक्तियुक्त समय अनुज्ञात कर सकेगा, जिससे आवेदक इन नियमों के अधीन यथाउपबंधित पात्रता मानदंड को पूरा कर सके।

(5) यदि प्राधिकरण यह समझता है कि उसका ऐसे सुधारकारी उपायों के संबंध में समाधान करने के लिए भांडागार का एक अतिरिक्त निरीक्षण अपेक्षित है तो वह दूसरा भौतिक निरीक्षण कारित कर सकेगा और उसका संचालन आवेदक की लागत पर होगा।

(6) यदि आवेदक को इस नियम के अधीन सुधारकारी उपायों के लिए समय दिया गया है और वह किए गए सुधारकारी उपायों के संबंध में प्राधिकरण को संतुष्ट करने में असफल रहता है तो प्राधिकरण आवेदन को अस्वीकार कर देगा।

(7) यदि आवेदक उपनियम (2) के अधीन विनिर्दिष्ट अवधि के भीतर सूचना का प्रत्युत्तर देने में असफल रहता है तो प्राधिकरण,—

(क) आवेदन को अस्वीकार कर देगा ; या

(ख) सूचना का प्रत्युत्तर देने के लिए अतिरिक्त समय अनुज्ञात करेगा।

(8) प्राधिकरण उपनियम (6) के अधीन या उपनियम (7) के खंड (क) के अधीन उपबंधित प्रक्रिया का अनुसरण करने के पश्चात् आवेदन को अस्वीकार करने के कारणों का कथन करते हुए आवेदक को एक आदेश जारी करेगा, जिसमें नियम 4 के उपनियम (4) या नियम 15, नियम 16, नियम 17, नियम 18, नियम 20 या नियम 21 के अधीन आवेदन और पात्रता अपेक्षाओं के बीच विनिर्दिष्ट विसंगतियों के ब्यौरे सम्मिलित होंगे।

12. रजिस्ट्रीकरण प्रमाणपत्र का अनुदत्त किया जाना—(1) यदि प्राधिकरण का यह समाधान हो जाता है कि आवेदक इन नियमों के अधीन पात्रता अपेक्षाओं को पूरा करता है तो वह आवेदक को नियम 19 के अनुसार इक्कीस कार्यदिवस की कालावधि के भीतर प्रतिभूति जमा प्रस्तुत करने के लिए लिखित या इलैक्ट्रॉनिकी संसूचना जारी करेगा।

(2) यदि आवेदक उपनियम (1) के अधीन विनिर्दिष्ट कालावधि के भीतर प्रतिभूति जमा प्रस्तुत करने में असफल रहता है तो आवेदन को अस्वीकार किया गया समझा जाएगा :

परंतु प्राधिकरण की यदि यह संतुष्टि हो जाती है कि आवेदक को उक्त 21 कार्यदिवस के भीतर प्रतिभूति जमा प्रस्तुत करने से पर्याप्त कारणों द्वारा निवारित किया गया था तो वह उसे प्रतिभूति जमा प्रस्तुत करने के लिए अनुज्ञात कर सकेगा।

(3) यदि आवेदक नियम 19 के अनुसार प्रतिभूति जमा प्रस्तुत करता है तो प्राधिकरण आवेदक को भांडागार के संबंध में चौथी अनुसूची में विनिर्दिष्ट प्रारूप में 5 कार्यदिवस के भीतर रजिस्ट्रीकरण प्रमाणपत्र जारी करेगा।

(4) उपनियम (3) के अधीन जारी रजिस्ट्रीकरण प्रमाणपत्र स्वामित्व को बनाए रखने या भांडागारपाल द्वारा संबंधित भांडागार पर सतत प्रभावी नियंत्रण रखने के अधीन रहते हुए प्रमाणपत्र जारी करने की तारीख से 5 वर्ष की अवधि के लिए विधिमान्य होगा।

(5) इस नियम के अधीन रजिस्ट्रीकरण प्रमाणपत्र अनुदत्त करने के पश्चात् आवेदक भांडागार के संबंध में भांडागारपाल होगा और वह रजिस्ट्रीकरण प्रमाणपत्र जारी करने की तारीख से भांडागार कारोबार संचालित करने का हकदार होगा।

13. रजिस्ट्रीकरण का नवीकरण और उपांतरण—(1) भांडागारपाल भांडागार के रजिस्ट्रीकरण प्रमाणपत्र के नवीकरण या उपांतरण के लिए दूसरी अनुसूची में उपाबद्ध प्रारूप में आवेदन प्रस्तुत कर सकेगा।

(2) नवीकरण के लिए आवेदन उसके रजिस्ट्रीकरण के अवसान से कम से कम तीन मास पूर्व प्रस्तुत किया जाएगा।

(3) नवीकरण के लिए आवेदन के साथ तीसरी अनुसूची के अधीन यथाविनिर्दिष्ट फीस संलग्न होगी।

(4) उन मामलों में, जहां भांडागार के लिए आवेदन पत्र में विनिर्दिष्ट सूचना में और उस भांडागार, जिसके लिए नवीकरण की ईप्सा की गई है, कोई परिवर्तन नहीं है, तो आवेदक उसकी पुष्टि करते हुए प्राधिकरण को एक पत्र भेजेगा।

(5) भांडागारपाल या उस भांडागार, जिसके नवीकरण की ईप्सा की गई है, के संबंध में आवेदन में विनिर्दिष्ट किसी सूचना में कोई परिवर्तन है तो नवीकरण के लिए आवेदन दूसरी अनुसूची में विनिर्दिष्ट प्रारूप में प्रस्तुत किया जाएगा।

(6) रजिस्ट्रीकरण, नवीकरण या उपांतरण के लिए प्रमाणपत्र चौथी अनुसूची में उपबंधित प्रारूप में होगा।

(7) प्राधिकरण किसी भांडागार के रजिस्ट्रीकरण के नवीकरण के लिए आवेदन को अस्वीकार कर सकेगा, यदि,—

(क) भांडागार के निरीक्षण या संपरीक्षा में अधिनियम, नियम, विनियम या उनके तदधीन जारी किसी अधिसूचना या प्राधिकरण द्वारा जारी मार्गदर्शक सिद्धांतों के उपबंधों के उल्लंघन का पता चलता है ; या

(ख) प्राधिकरण ने मार्गदर्शक सिद्धांतों में विनिर्दिष्ट की जाने वाली रीति में यह अवधारित किया है कि भांडागारपाल ने विवादों का प्रभावोत्पादकता से समाधान नहीं किया है या ऐसे भांडागार के संबंध में मालों के परिदान की बाबत धारकों के साथ अनेक विवाद बकाया हैं।

(8) प्राधिकरण उस भांडागार के संबंध में, जिसके रजिस्ट्रीकरण के नवीकरण की ईप्सा की गई है, का निरीक्षण संचालित करने के लिए किसी बाह्य व्यक्ति को नियोजित कर सकेगा यदि,—

(क) भांडागार का निरीक्षण नवीकरण के लिए आवेदन की तारीख से पूर्व एक वर्ष के भीतर संचालित नहीं किया गया है ; या

(ख) भांडागार के निरीक्षण या संपरीक्षा में अधिनियम, नियम, विनियम या उनके तदधीन जारी किसी अधिसूचना या प्राधिकरण द्वारा जारी मार्गदर्शक सिद्धांतों के उपबंधों के उल्लंघन का पता चलता है ; या

(ग) ऐसे भांडागार के संबंध में मालों के परिदान की बाबत धारकों के साथ अनेक बकाया विवाद हैं।

(9) नियम 8 से नियम 11 के उपबंध इस नियम के अधीन किसी निरीक्षण को लागू होंगे।

(10) यदि प्राधिकरण को यह संतुष्टि हो जाती है कि आवेदक इन नियमों के अधीन पात्रता अपेक्षाओं को पूरा करता है तो वह भांडागारपाल को भांडागार के संबंध में, यथास्थिति, आवेदन या निरीक्षण रिपोर्ट की प्राप्ति के 5 कार्य दिवस के भीतर चौथी अनुसूची में यथाविनिर्दिष्ट प्रारूप में रजिस्ट्रीकरण के नवीकरण का प्रमाणपत्र जारी करेगा।

(11) इस नियम में रजिस्ट्रीकरण प्रमाणपत्र के उपांतरण को निम्नलिखित के लिए अनुज्ञात किया जाएगा, अर्थात् :—

(क) रजिस्ट्रीकरण प्रमाणपत्र में त्रुटियां ; और

(ख) भांडागार में भंडारित किए जाने वाले मालों में परिवर्तन।

14. रजिस्ट्रीकरण प्रमाणपत्र का अभ्यर्पण—(1) यदि कोई भांडागारपाल एक या अधिक रजिस्ट्रीकृत भांडागारों के संबंध में भांडागार कारोबार को संचालित करने के रजिस्ट्रीकरण का अभ्यर्पण करने की वांछा करता है तो वह ऐसे अभ्यर्पण के लिए प्राधिकरण को ऐसी रीति में, जो प्राधिकरण द्वारा विनिर्दिष्ट की जाए, अनुरोध कर सकेगा।

(2) इस नियम के अधीन अनुरोध का निपटान करते समय प्राधिकरण, भांडागारपाल से निम्नलिखित कारकों के संबंध में अपना समाधान करने की अपेक्षा कर सकेगा—

(क) भांडागारपाल के पास मालों के परिदान की कोई बाध्यता लंबित नहीं है, जिनके संबंध में उसने ऐसे रजिस्ट्रीकृत भांडागार से परक्राम्य भांडागार रसीद जारी की है ; और

(ख) रजिस्ट्रीकृत भांडागार, जिसके संबंध में, अनुरोध किया गया है, में जमा किए गए मालों के संबंध में कोई लंबित विवाद नहीं है।

(3) प्राधिकरण ऐसे भांडागारपाल से ऐसे प्रारूप और ऐसी रीति में सूचना की मांग कर सकेगा, जो उसके द्वारा समय-समय पर विहित की जाए।

(4) प्राधिकरण रजिस्ट्रीकरण के अभ्यर्पण को स्वीकार कर सकेगा, यदि उसका यह समाधान हो जाता है कि इस नियम के अधीन अपेक्षाओं को पूरा कर लिया गया है।

(5) यदि प्राधिकरण रजिस्ट्रीकरण के अभ्यर्पण को स्वीकार करता है तो वह भांडागारपाल और अन्य पणधारियों को ऐसी रीति में सूचित करेगा, जो उसके द्वारा समय-समय पर विहित की जाए।

(6) यदि भांडागारपाल एक या अधिक भांडागारों के रजिस्ट्रीकरण प्रमाणपत्र के अभ्यर्पण के पश्चात् अन्य भांडागारों से भांडागार कारोबार का संचालन जारी रखता है तो प्राधिकरण केवल ऐसे भांडागार के संबंध में प्रतिभूति जमा वापस करेगा, जिसके रजिस्ट्रीकरण प्रमाणपत्र का अभ्यर्पण किया गया है।

(7) भांडागारपाल किसी रजिस्ट्रीकृत भांडागार से, जिसके संबंध में उसने अभ्यर्पण का अनुरोध किया है, इस नियम के अधीन अनुरोध प्रस्तुत करने की तारीख से ही और जब तक वह इस नियम के अधीन अस्वीकृति आदेश प्राप्त नहीं करता है, कोई परक्राम्य भांडागार रसीद जारी नहीं करेगा।

अध्याय 5

किसी भांडागार के रजिस्ट्रीकरण के लिए पात्रता अपेक्षाएं

15. आवेदक की पहचान—(1) प्रत्येक आवेदन के साथ आवेदक की पहचान स्थापित करने के लिए पांचवीं अनुसूची के अनुसार आवश्यक दस्तावेज संलग्न होंगे।

(2) प्रत्येक आवेदन के साथ निम्नलिखित को उपदर्शित करने के लिए आवश्यक दस्तावेज संलग्न होंगे--

(क) छठीं अनुसूची में यथावर्णित आवेदन में कथित भांडागार का स्वामित्व ; या

(ख) पहली अनुसूची के अनुसार आवेदन में कथित भांडागार का प्रभावी नियंत्रण।

16. उचित और समुचित व्यक्ति—(1) प्राधिकरण यह जांच करेगा कि क्या आवेदक उचित और समुचित व्यक्ति है।

(2) प्राधिकरण आवेदक को उचित और समुचित व्यक्ति मानेगा यदि आवेदक निम्नलिखित सभी अपेक्षाओं को पूरा करता है—

(क) आवेदक या उसके किसी भी प्रमुख प्रबंधकीय व्यक्ति को किसी न्यायालय द्वारा पूर्व पाँच वर्ष में किसी अपराध के लिए दोषसिद्ध नहीं ठहराया गया है ;

(ख) आवेदक या उसके किसी भी प्रमुख प्रबंधकीय व्यक्ति को किसी न्यायालय द्वारा दिवालिया घोषित नहीं किया गया है ;

(ग) आवेदक या उसके किसी भी प्रमुख प्रबंधकीय व्यक्ति को किसी न्यायालय द्वारा विकृतचित घोषित नहीं किया गया है ;

(घ) यदि आवेदक किसी व्यष्टि से भिन्न व्यक्ति है तो पांचवीं अनुसूची में वर्णित दस्तावेजों में ये कथन किया जाना चाहिए कि निकाय के उद्देश्यों में से एक उद्देश्य भांडागार कारोबार करना है ;

(ङ) आवेदक या उसके सहवर्द्धों को प्राधिकरण द्वारा अधिनियम के अधीन कोई अन्य कृत्य नहीं सौंपा गया है ; और

(च) आवेदक ने इस प्रभाव की वचनबद्धता प्रस्तुत की है कि भांडागार के संबंध में भांडागार कारोबार चलाने के लिए सभी स्थानीय विधियों का अनुपालन किया गया है।

17. बीमा—(1) आवेदक या भांडागारपाल के पास इस नियम के अधीन निर्दिष्ट जोखिमों को कवर करने के लिए प्राधिकरण द्वारा समय-समय पर विनिर्दिष्ट रीति में बीमा कवर होगा।

(2) भांडागार में जमा किए गए मालों के संबंध में आवेदक या भांडागारपाल के बीमा कवर में बीमा कवर कम से कम निम्नलिखित के लिए होगा—

(क) अग्नि ;

(ख) बाढ़ ;

(ग) सेंधमारी ;

(घ) दुरप्रयोजन ; और

(ङ) दंगे और हड़ताल।

(3) यदि भांडागार केंद्रीय सरकार द्वारा उपद्रव ग्रस्त अधिसूचित क्षेत्र या मार्गदर्शक सिद्धांतों द्वारा प्राधिकरण द्वारा विनिर्दिष्ट किसी अन्य क्षेत्र में अवस्थित है तो आवेदक को आतंकवाद के विरुद्ध बीमा कवर लेना होगा।

(4) प्राधिकरण मार्गदर्शक सिद्धांतों द्वारा बीमा के लिए अतिरिक्त अपेक्षाओं को विनिर्दिष्ट कर सकेगा, जिसके अंतर्गत अतिरिक्त जोखिम और बीमा कवर करने की रीति सम्मिलित है, जिसकी भांडागारपाल से लेने की अपेक्षा होगी।

(5) प्राधिकरण भांडागारपाल से इस नियम के अधीन अपेक्षित बीमा कवर के संबंध में आवधिक सूचना उपलब्ध कराने की अपेक्षा कर सकेगा।

(6) आवेदक और भांडागारपाल इस नियम के अधीन बीमा अपेक्षाओं की अनुपालना को उपदर्शित करने के लिए प्राधिकरण को सभी बीमा पालिसियों की प्रतियां प्रस्तुत करेगा।

18. **न्यूनतम शुद्ध मूल्य** - (1) आवेदक संबंधित भांडागारों और आवेदक की सभी रजिस्ट्रीकृत भांडागारों की क्षमता की कुल राशि के आधार पर सातवीं अनुसूची में यथा कथित न्यूनतम शुद्ध मूल्य अपेक्षाओं को पूरा करेगा।

(2) भांडागारपाल रजिस्ट्रीकरण की अवधि के दौरान सभी समयों पर सातवीं अनुसूची में यथा विनिर्दिष्ट न्यूनतम शुद्ध मूल्य अपेक्षाओं को बनाए रखेगा।

(3) आवेदक प्राधिकरण को आवधिक रूप से शुद्ध मूल्य अपेक्षाओं के अनुपालन का साक्ष्य उपलब्ध कराएगा।

(4) प्राधिकरण दिशा निर्देशों के माध्यम से आवधिक अंतराल निर्धारित कर सकता है जिस पर भांडागारपाल शुद्ध मूल्य अपेक्षाओं के अनुपालन सम्बन्धी प्रमाण प्रस्तुत करेगा।

(5) आवेदक शुद्ध मूल्य अपेक्षाओं के अनुपालन को प्रदर्शित करने के लिए प्राधिकरण को निम्नलिखित दस्तावेजों में से एक दस्तावेज प्रस्तुत करेगा -

(क) गत वित्तीय वर्ष के लिए संप्रेक्षित तुलन पत्र;

(ख) आवेदक के कानूनी संपरीक्षक द्वारा जारी अनंतिम शुद्ध मूल्य प्रमाणपत्र, परंतु गत वित्तीय वर्ष का संपरीक्षित तुलनपत्र बारह मास की अवधि के भीतर प्रस्तुत किया जायेगा;

(ग) संपरीक्षा के अध्यक्षीन न रहने वाले व्यक्तियों के मामले में चार्टर्ड अकाउंटेंट द्वारा प्रमाणित तुलन पत्र।

19. प्रतिभूति जमा - (1) प्राधिकरण सभी पणधारियों के परामर्श से राजपत्र में अधिसूचना द्वारा आवेदक या भांडागारपाल द्वारा प्रस्तुत की जाने वाली प्रतिभूति जमा की रकम और रीति विनिर्दिष्ट करेगा किंतु भांडागारपाल जमा कर्ताओं द्वारा उनको जारी की गई परक्राम्य भांडागार रसीदों की वैधता की अवधि के भीतर संदेय प्रभारों में वृद्धि नहीं करेगा।

(2) आवेदक भांडागार के रजिस्ट्रीकरण के दौरान प्राधिकरण द्वारा धारित किए जाने वाली प्रतिभूति जमा प्रस्तुत करेगा और उसे बनाए रखेगा।

(3) भांडागारपाल यह सुनिश्चित करेगा कि प्रस्तुत प्रतिभूति जमा की रकम सभी समयों पर और ऐसी आवधिक अंतरालों पर जो समय-समय पर प्राधिकरण विनिर्दिष्ट करे, इन नियमों के अनुपालन में है।

(4) जब आवेदक या भांडागारपाल प्रतिभूति जमा प्रस्तुत करता है या अद्यतन करता है तो प्राधिकरण ऐसे जमा की प्राप्ति की अभिस्वीकृति जारी करेगा।

(5) भांडागारपाल अपने विकल्प पर एक भांडागार से अधिक भांडागार के लिए संयुक्त प्रतिभूति जमा प्रस्तुत कर सकता है।

(6) प्राधिकरण आवेदक या भांडागारपाल द्वारा प्रदान किए गए प्रतिभूति जमा के बारे में पूर्ण अभिलेख बनाए रखेगा।

(7) प्राधिकरण अपने विवेकानुसार इन नियमों में प्रतिभूति जमा के रूप में प्रस्तुत किए जाने के लिए अपेक्षित रकमों के प्रति भांडागारपाल द्वारा पहले से ही प्रस्तुत प्रतिभूति जमा को समायोजित कर सकेगा।

(8) प्राधिकरण प्रतिभूति जमा के बजाय प्रतिभूति के रूप में अपेक्षित रकम का क्षतिपूर्ति बंधपत्र का उपबंध करने के लिए संसद या संसद के या राज्य विधानमंडल के अधिनियम के अधीन सृजित किसी अस्तित्व को अनुज्ञात कर सकेगा।

(9) यदि प्राधिकरण क्षतिपूर्ति बंधपत्र के प्रस्तुतिकरण को अनुज्ञात करता है तो वह ऐसे क्षतिपूर्ति बंधपत्र के प्रारूप को विनिर्दिष्ट करेगा।

(10) क्षतिपूर्ति बंधपत्र प्रस्तुत करने के लिए प्राधिकरण द्वारा अनुज्ञात किया गया कोई अस्तित्व रजिस्ट्रीकरण के लिए उसके आवेदन के साथ ऐसे क्षतिपूर्ति बंधपत्र को प्रस्तुत किए जाने को प्राधिकृत करने वाले उसके निदेशक मंडल से एक संकल्प प्रस्तुत करेगा।

(11) प्राधिकरण भांडागार के संबंध में प्रतिभूति जमा का प्रतिदाय करेगा, यदि-

(क) भांडागार के रजिस्ट्रीकरण के नवीकरण के लिए आवेदन को अस्वीकार कर दिया गया है और यदि प्राधिकरण का यह समाधान हो जाता है कि भांडागारपाल ने इन नियमों की अपेक्षाओं के अनुसार अपनी बाध्यताओं का पालन किया है;

(ख) भांडागारपाल अपना रजिस्ट्रीकरण प्रमाणपत्र को लौटा देता है और प्राधिकरण ऐसे अभ्यर्पण को स्वीकार कर लेता है; या

(ग) भांडागार का रजिस्ट्रीकरण प्रमाणपत्र रद्द कर दिया जाता है और प्राधिकरण को इसकी संतुष्टि हो जाती है कि भांडागारपाल ने इन नियमों की अपेक्षाओं के अनुसार अपनी बाध्यताओं का निर्वहन किया है।

20. भांडागार के लिए अवसंरचना अपेक्षाएं-(1) आवेदक समय-समय पर प्राधिकरण द्वारा यथा विनिर्दिष्ट अवसंरचना अपेक्षाओं सहित भांडागार के अनुपालन को प्रदर्शित करेगा।

- (2) प्राधिकरण उस रीति को विनिर्दिष्ट करेगा जिसमें आवेदक से इस नियम के अधीन उपवर्णित अपेक्षाओं का अनुपालन करने की अपेक्षा की जाएगी ।
- (3) प्राधिकरण अपना यह समाधान करने के लिए कि इस नियम के अधीन प्रस्तुत की गई जानकारी सही है, भांडागार का भौतिक निरीक्षण कर सकेगा या करवा सकेगा ।
- (4) प्राधिकरण संबद्ध भांडागार के संबंध में रजिस्ट्रीकरण प्रमाणपत्र तब तक अनुदत्त नहीं करेगा जब तक कि उसका यह समाधान नहीं होता है कि संबद्ध भांडागार इस नियम के अधीन अपेक्षाओं को पूरा करता है ।

21. मानक प्रचालक प्रक्रिया- (1) आवेदक को किसी भांडागार के संबंध में रजिस्ट्रीकरण प्रमाणपत्र तब तक प्रदान नहीं किया जायेगा जब तक कि वह सभी भांडागारों के संबंध में मानक प्रचालन प्रक्रिया प्रस्तुत नहीं कर देता है ।

(2) आवेदक एक से अधिक भांडागारों या सभी भांडागारों के संबंध में एक समान मानक प्रचालन प्रक्रियाएं प्रस्तुत कर सकेगा ।

(3) मानक प्रचालन प्रक्रियाएं निम्नलिखित पहलुओं के लिए उपबंध करेंगी-

(क) माल के जमा और निकासी के लिए प्रक्रिया;

(ख) औद्योगिक मानकों के अनुसार जमा किए जाने वाले माल के तोलने, नमूने लेने की प्रक्रिया;

(ग) माल की गुणवत्ता के सत्यापन और जमा कर्ता को संसूचना की प्रक्रिया;

(घ) ऐसे व्यक्तियों के व्यौरे रखने की प्रक्रिया जो परक्राम्य भांडागार रसीद जारी करने के लिए भांडागारपाल के प्राधिकृत प्रतिनिधियों के रूप में कार्य कर सके ;

(ङ.) अग्नि, चोरी, संधमारी आदि से माल की सुरक्षा सुनिश्चित करने के लिए प्रक्रिया;

(च) माल के वैज्ञानिक भंडारण, जिसके अंतर्गत चट्टा लगाना भी है, के लिए प्रक्रिया;

(छ) निम्नतम सामान्य कारक (उदाहरणार्थ लाट का आकार) तक भंडारित माल की स्पष्ट पहचान के लिए प्रक्रिया;

(ज) अग्नि, बाढ़, संधमारी, दुर्विनियोग, कपट, उपेक्षा और अपरिहार्य घटनाओं के कारण हुई हानियों का अवधारण करने के लिए प्रक्रिया;

(झ) स्टॉक के आंतरिक सत्यापन के लिए प्रक्रिया;

(ञ) शिकायत निवारण के लिए प्रक्रिया;

(ट) कर्मचारियों (जिनके अंतर्गत आउटसोर्स किए गए कर्मचारी भी हैं) की भूमिका और उत्तरदायित्व ।

(4) मानक प्रचालन प्रक्रिया उपनियम (3) के अधीन विनिर्दिष्ट विषयों के संबंध में ऐसी न्यूनतम अपेक्षाओं को पूरा करेगी जो प्राधिकरण द्वारा मार्गदर्शी सिद्धांतों के द्वारा विनिर्दिष्ट किए जाएं ।

अध्याय 6

भांडागारपाल के लिए निष्पादन अपेक्षाएं

22. रजिस्ट्रीकरण अपेक्षाओं का अनुपालन-(1) कोई भांडागारपाल सभी समयों पर निम्नलिखित का अनुपालन करेगा -

(क) नियम 15 के उपनियम (2) के खंड (ख) के अधीन यथा अपेक्षित भांडागार का प्रभावी नियंत्रण बनाए रखने की अपेक्षा ;

(ख) नियम 16 में यथा कथित मानदंड के अनुसार उचित और समुचित व्यक्ति होने की अपेक्षा;

(ग) नियम 17 में यथाकथित बीमा अपेक्षाएं;

(घ) नियम 18 के उपनियम (1) में यथाकथित न्यूनतम शुद्ध मूल्य संबंधी अपेक्षाएं;

(ङ.) नियम 19 में प्रतिभूति जमा अपेक्षाएं;

(च) नियम 20 के अधीन यथा अपेक्षित अवसंरचना अपेक्षाएं; और

(छ) नियम 21 के अनुसार उसके मानक प्रचालन प्रक्रिया का अनुपालन ;

(2) प्रत्येक भांडागारपाल इस नियम के अधीन अपेक्षाओं के अनुपालन की निगरानी के लिए समुचित आंतरिक प्रणालियां और नियंत्रण अपनाएगा;

23. मानक प्रचालन प्रक्रिया का अनुपालन- (1) कोई भांडागारपाल हर समय रजिस्ट्रीकृत भांडागार के संबंध में नियम 21 के अंतर्गत प्रस्तुत उसकी मानक प्रचालन प्रक्रिया का अनुपालन करेगा ,

(2) कोई भांडागारपाल यह सुनिश्चित करेगा कि वह मानक प्रचालन प्रक्रिया का अपना आंतरिक अनुपालन की निगरानी के लिए उपाय करता है।

(3) भांडागारपाल किसी भी समय उस समय को छोड़कर जब प्राधिकरण ने भांडागारपाल को निरीक्षण या अन्वेषण का निदेश दिया है, रजिस्ट्रीकृत भांडागार की बाबत मानक प्रचालन प्रक्रिया का उपांतरण कर सकेगा, उसे अद्यतन कर सकेगा या पुनरीक्षित कर सकेगा।

(4) भांडागारपाल ऐसी उपांतरित, अद्यतन या पुनरीक्षित की गयी मानक प्रचालन प्रक्रिया प्राधिकरण को ऐसे उपांतरण, अद्यतन या पुनरीक्षण के ठीक पश्चात् अविलम्ब प्रस्तुत करेगा।

(5) मानक प्रचालन प्रक्रिया के किसी उपांतरण, अद्यतन या पुनरीक्षण का तब तक कोई प्रभाव नहीं होगा जब तक कि प्राधिकरण को उसे न प्रस्तुत कर दिया गया हो।

(6) प्राधिकरण किसी उपांतरण, अद्यतन या पुनरीक्षण तब तक स्वीकार नहीं कर सकेगा जब तक कि वह नियम 21 के उपनियम (4) के अधीन उपबंधित न्यूनतम मानकों को पूरा न करता हो।

(7) प्राधिकरण मानक प्रचालन प्रक्रिया के उपांतरण, अद्यतन या पुनरीक्षण के प्रारूप और रीति को विनिर्दिष्ट कर सकेगा।

24. अपने जमा कर्ता को जानिए की अपेक्षाएं - (1) प्राधिकरण समय समय पर-

(क) जमा कर्ता द्वारा भांडागारपाल के पास माल जमा करने से पूर्व उसकी पहचान और पते को साबित करने के लिए प्रस्तुत किए जाने वाले दस्तावेज एकत्रित करने के लिए और ऐसे जमा कर्ता के नाम के प्रति जमा किए गए माल के किन्हीं खातों के खोलने या किन्हीं अभिलेखों को बनाए रखने के लिए ऐसे जिम्मेदार व्यक्तियों को, जिनमें भांडागारपाल भी है, विनिर्दिष्ट कर सकेगा; और

(ख) वह रीति जिसमें ऐसी सूचना एकत्रित की जाएगी और जमा कर्ताओं के लिए कोई अन्य सुसंगत अपेक्षाएं तथा ऐसी सूचना एकत्रित करने के लिए जिम्मेदार व्यक्ति

(2) उन दस्तावेजों की सूची जो जमा कर्ता की पहचान और पते के रूप में स्वीकार किए जा सकेंगे वे होंगे जो आठवीं अनुसूची में विनिर्दिष्ट हैं

(3) प्राधिकरण मार्गदर्शी सिद्धांतों द्वारा ऐसी सूचना एकत्रित करने का प्रारूप और रीति विनिर्दिष्ट कर सकेगा और ऐसे अतिरिक्त दस्तावेजों या सूचनाओं के लिए अनुज्ञात कर सकेगा जो जमा कर्ता की पहचान और पते के स्वीकार्य सबूत के रूप में समझे जाएंगे।

25. भांडागारपाल की सामान्य बाध्यताएं - भांडागारपाल अपने भांडागारण कारोबार के संचालन में,-

(क) ऐसे माल, जो समय-समय पर प्राधिकरण द्वारा विनिर्दिष्ट किया गया है, के संबंध में ही परक्राम्य भांडागार रसीद जारी करेगा ;

(ख) भांडागारण धारणाधिकार के पुष्ट किए जाने के पश्चात् ही धारक द्वारा की गई मांग पर परक्राम्य भांडागार रसीद के धारक को परक्राम्य भांडागार रसीद में निर्दिष्ट माल का परिदान करेगा;

(ग) यह सुनिश्चित करेगा कि परक्राम्य भांडागार रसीद धारक भांडागारपाल से माल प्राप्त होने पर, प्राधिकरण द्वारा अपेक्षित प्रारूप और रीति में माल की प्राप्ति को अभिस्वीकार करता है।

(घ) भांडागार में भंडारित माल की गुणवत्ता और मात्रा को बनाए रखने के लिए आवश्यक कार्रवाई करेगा;

(ङ.) ऐसी अपेक्षाओं, जो प्राधिकरण समय-समय विनिर्दिष्ट करे, के अनुसार किसी रजिस्ट्रीकृत भांडागार के प्रचालन से संबंधित सभी संव्यवहारों के अभिलेखों और लेखाओं के संपूर्ण और सही सेट बनाए रखेगा और अभिलिखित करेगा।

(च) यह सुनिश्चित करेगा कि वास्तविक तालिका अभिलेख के साथ ठीक मेल खाती है।

(छ) सभी रजिस्ट्रीकृत भांडागार भंडारण स्थान का प्रभावी नियंत्रण बनाए रखेगा;

(ज) प्राधिकरण द्वारा निरीक्षण और संपरीक्षाओं के निष्पादन में आवश्यक सहायता प्रदान करेगा;

(झ) प्रभावोत्पादक रूप से शिकायतों का समाधान करेगा

(ज) भांडागार के उपयोग तथा उस तक पहुंच के बारे में जमाकर्ताओं में भेद नहीं करेगा

(ट) किसी रजिस्ट्रीकृत भांडागार में अपने स्वयं के माल को भांडारित नहीं करेगा; और

(ठ) अधिनियम के अधीन जब तक अनुमति न हो, किसी रजिस्ट्रीकृत भांडागार में जमा माल का ना तो विक्रय करेगा, हटवाएगा या उसका निपटान करेगा।

26. भांडागार रसीदों में अंतर्विष्ट सूचना:- भांडागारपाल को यह सुनिश्चित करना चाहिए कि उसके द्वारा जारी सभी भांडागार रसीदों, परक्राम्य या अन्यथा में अधिनियम की धारा 11 और तद्विधन बनाए गए नियमों, विनियमों और जारी की गई अधिसूचनाओं की अपेक्षाओं का अनुपालन हो।

27. ई परक्राम्य भांडागार रसीद आधान में अनिवार्य रजिस्ट्रीकरण- (1) ऐसी तारीख से जो प्राधिकरण द्वारा विनिर्दिष्ट की जाए, कोई भांडागारपाल भौतिक रूप में कोई परक्राम्य भांडागार रसीदें जारी नहीं करेगा और इलेक्ट्रॉनिक रूप में परक्राम्य भांडागार रसीद जारी करने के लिए प्राधिकरण के पास एक या अधिक आधानों से रजिस्ट्रीकृत होगा।

(2) प्राधिकरण इस नियम की अपेक्षाओं का अनुपालन करने के लिए भांडागारपाल को पर्याप्त समय प्रदान करेगी।

28. सूचना का प्रकटन:- (1) भांडागारपाल, प्राधिकरण को निम्नलिखित घटनाओं में से किसी घटना का लिखित प्रकटन करेगा, अर्थात्:-

(क) भांडागारपाल के मुख्य प्रबंधकीय व्यक्तियों में कोई परिवर्तन, ऐसे परिवर्तन के पन्द्रह दिन के अन्दर;

(ख) भांडागारपाल के स्वामित्व या पूंजी संरचना में कोई परिवर्तन, ऐसे परिवर्तन के पन्द्रह दिन के अन्दर;

(ग) त्रैमासिक आधार पर भांडागारपाल के शुद्ध मूल्य में कोई परिवर्तन;

(घ) नियम 17 के उपनियम (2) में कथित घटनाओं में किसी घटना के घटित होने पर, उस घटना के पंद्रह दिन के भीतर;

(ड.) किसी भांडागार में जमा माल या जमा किए गए माल के संबंध में जारी परक्राम्य भांडागार रसीद के संबंध में विवाद आरंभ होने पर तुरन्त;

(च) भांडागारपाल द्वारा प्रबंधित भांडागारों, चाहे वे प्राधिकरण के पास रजिस्ट्रीकृत हैं या नहीं, के अवस्थान या क्षमता में कोई परिवर्तन होने पर तुरन्त।

(2) प्राधिकरण आदेश द्वारा भांडागारपाल से यह अपेक्षा कर सकेगा कि वह कोई अतिरिक्त प्रकटन करे और ऐसे प्रारूप तथा रीति नियत करे जिसमें प्रकटन किया जाना अपेक्षित है।

29. भांडागार रसीदों के बारे में सूचना का प्रस्तुत किया जाना- (1) भांडागारपाल प्राधिकरण को ऐसे प्रारूप और रीति में, जिसके अंतर्गत इलेक्ट्रॉनिक प्रारूप भी है, जो इस निमित्त प्राधिकरण द्वारा विनिर्दिष्ट किया जाए, प्राधिकरण को मासिक रिपोर्ट प्रस्तुत करेगा।

(2) इस नियम के अधीन प्रस्तुत की जाने वाली मासिक रिपोर्टों में पूर्ववर्ती मास के संबंध में भांडागार रसीदों के निम्नलिखित व्यौरे अंतर्विष्ट होंगे:-

(क) जारी की गई, उन्मोचित या रद्द की गई भांडागार रसीदों (परक्राम्य और गैर परक्राम्य) की कुल संख्या;

(ख) उसके कब्जे में जारी न की गई परक्राम्य भांडागार रसीदों, यदि कोई हों, की कुल संख्या;

(ग) ऐसे सभी माल की, जिसे भांडागारपाल ने भांडागार रसीदें (परक्राम्य और गैर परक्राम्य) जारी की हैं, की वस्तुवार स्टॉक स्थिति;

(घ) ऐसे सभी माल जिसे भांडागारपाल ने पूर्ववर्ती मास के अंतिम दिन को भांडागार रसीदें (परक्राम्य और गैर परक्राम्य) जारी की हैं, का सकल बाजार मूल्य; और

(ड.) बैंकों और वित्तीय संस्थाओं के पास गिरवी रखी गई परक्राम्य भांडागार रसीदें।

(3) प्राधिकरण भांडागारपाल द्वारा जारी परक्राम्य भांडागार रसीदों या रजिस्ट्रीकृत भांडागारों में भांडागारपाल द्वारा भांडारित माल के बारे में अतिरिक्त सूचना की अपेक्षा कर सकेगा।

अध्याय 7**रजिस्ट्रीकरण का निलंबन**

30. रजिस्ट्रीकरण का निलंबन-(1) प्राधिकरण, भांडागारपाल को कारण बताओ सूचना जारी करने के पश्चात् इस अधिनियम या तद्विना बनाए गए नियमों, विनियमों के उपबंधों या मार्गदर्शी सिद्धांतों या जारी की गई अधिसूचनाओं के उल्लंघन के लिए भांडागारपाल के भांडागार के रजिस्ट्रीकरण को निलंबित कर सकेगा।

(2) कारण बताओ सूचना के अंतर्गत निम्नलिखित व्यौरे सम्मिलित होंगे:-

(क) अधिनियम या अधिनियम के अधीन बनाए गए नियम या विनियम की विनिर्दिष्ट अपेक्षाएं जिनका भांडागारपाल या भांडागार उल्लंघन करता है ;

(ख) वह कार्रवाई जिसकी भांडागारपाल से ऐसे उल्लंघन का परिशोधन करने के लिए अपेक्षा की जाती है ; और

(ग) वह समय सीमा जिसके भीतर ऐसी सुधारक कार्रवाई की जा सकेगी।

31. निलंबन का प्रभाव - (1) प्राधिकरण ऐसे भांडागार के संबंध में निलंबन की अवधि के दौरान किसी परक्राम्य भांडागार रसीद के जारी किए जाने से भांडागार को लिखित में आदेश द्वारा रोक सकेगा।

(2) भांडागारपाल भांडागार के रजिस्ट्रीकरण की अवधि के निलंबन के दौरान उसके द्वारा पहले से ही जारी की गई परक्राम्य भांडागार रसीदों के संबंध में अपनी बाध्यताओं का निर्वहन करता रहेगा।

(3) प्राधिकरण भांडागार के निलंबन की अवधि के दौरान किसी बाह्य व्यक्ति के माध्यम से इस अधिनियम या तद्विना बनाए गए नियमों, विनियमों और मार्गदर्शी सिद्धांतों तथा जारी की गई किसी अधिसूचना के उपबंधों का अनुपालन सुनिश्चित करने के लिए ऐसे भांडागार का निरीक्षण कर सकेगा या करवा सकेगा।

32. निलंबन का वापस लिया जाना-(1) प्राधिकरण भांडागार के संबंध में रजिस्ट्रीकरण का निलंबन वापस ले सकेगा यदि उसका यह समाधान हो जाता है कि भांडागारपाल ने नियम 30 के उपनियम (2) के अधीन जारी कारण बताओ सूचना में उल्लिखित अपेक्षाओं को पूरा कर दिया है और भांडागारपाल को ऐसे विनिश्चय के बारे में तुरंत सूचित करेगा।

(2) भांडागारपाल जिसका भांडागारों के संबंध में निलंबन वापस ले लिया गया है निलंबन के वापस लिए जाने के पश्चात् ऐसे भांडागार से भांडागारण कारोबार को प्रारंभ कर सकेगा।

अध्याय 8**रजिस्ट्रीकरण का रद्दकरण**

33. रजिस्ट्रीकरण का रद्दकरण: (1) प्राधिकरण किसी भांडागार के रजिस्ट्रीकरण को रद्द कर सकेगा, यदि,-

(क) भांडागार नियम 20 में उपवर्णित अवसंरचना अपेक्षाओं के उल्लंघन में है;

(ख) भांडागारपाल, भांडागार के स्वामित्व या उस पर प्रभावी नियंत्रण को प्रदर्शित करने में अब समर्थ नहीं है;

(ग) भांडागारपाल नियम 16 के अनुसार अब उचित और समुचित व्यक्ति नहीं है;

(घ) भांडागारपाल नियम 18 के अधीन शुद्ध मूल्य अपेक्षाओं का उल्लंघन करता है;

(ङ.) भांडागारपाल इन नियमों के किसी उपबंध के उल्लंघन के लिए बारंबार निलंबित किया गया है;

(च) भांडागार के रजिस्ट्रीकरण को निलंबित कर दिया गया है और भांडागारपाल नियम 30 के उपनियम (2) के अधीन उसे जारी कारण बताओ सूचना में विनिर्दिष्ट अपेक्षाओं का अनुपालन करने में असफल रहता है;

(छ) भांडागारपाल प्राधिकरण द्वारा बाह्य व्यक्ति द्वारा संचालित किसी जांच, निरीक्षण या संपरीक्षा में सहयोग नहीं करता है;

(ज) भांडागारपाल प्राधिकरण या बाह्य व्यक्तियों द्वारा संचालित किसी जांच, निरीक्षण या संपरीक्षा, के परिणामस्वरूप अपेक्षित किसी सुधार कार्रवाई का अनुपालन करने में असफल रहता है; या

(झ) भांडागारपाल के रजिस्ट्रीकरण को निलंबित करने वाला आदेश एक बार से अधिक बार जारी किया गया है।

(2) प्राधिकरण इन नियम के अनुसार जांच कराने के पश्चात् ही भांडागार का रजिस्ट्रीकरण रद्द करेगा अन्यथा नहीं।

(3) प्राधिकरण या प्राधिकरण द्वारा नियुक्त जांच अधिकारी इन नियम के अधीन भांडागारपाल को कारण बताओ सूचना जारी करेगा जिसमें निम्नलिखित व्यौरे सम्मिलित होंगे--

(क) अधिनियम या इन नियमों के अधीन विनिर्दिष्ट की गयी अपेक्षाओं जिनका भांडागारपाल या रजिस्ट्रीकृत भांडागार उल्लंघन

करता है;

- (ख) ऐसी जानकारी, जो प्राधिकरण को उल्लंघन के बारे में स्वयं सन्तुष्ट करने में समर्थ बनाएगी; और
- (ग) वह समय-सीमा जिसके भीतर सूचना का उत्तर देगा ;
- (4) प्राधिकरण या जांच अधिकारी जो उपनियम (3) के अधीन कोई जांच कर रहा है, भांडागारपाल को अनुमति देगा-
- (क) कारण बताओ सूचना जारी करने के लिए विनिश्चय करने में विचार की गई सभी सामग्री तक पहुंच;
- (ख) ऐसी किसी सामग्री, जिसे कारण बताओ सूचना जारी करने के लिए विनिश्चय करने में प्रयुक्त किए गए अधिनियम के अधीन किसी निरीक्षण या अन्वेषण के दौरान एकत्रित किया गया था, तक पहुंच;
- (ग) किसी ऐसे अभिलिखित निर्णयों या निष्कर्षों, जिन्हें प्राधिकरण ने कारण बताओ सूचना जारी करने के लिए विनिश्चय करने में प्रयुक्त अधिनियम के अधीन किसी निरीक्षण या अन्वेषण के दौरान एकत्रित सामग्री के आधार पर लिया हो या निकाला हो, तक पहुंच को अनुज्ञात करेगा ।
- (5) प्राधिकरण या जांच अधिकारी इस अधिनियम या तदधीन बनाए गए नियमों, विनियमों या मार्गदर्शी सिद्धांतों या जारी की गई अधिसूचनाओं के उपबंधों को अनुपालन की समीक्षा करने के लिए किसी बाह्य व्यक्ति द्वारा ऐसे भांडागार का निरीक्षण करवा सकेगा;
- (6) जहां किसी जांच अधिकारी की नियुक्ति की जाती है, वहां ऐसा अधिकारी भांडागारपाल द्वारा प्रस्तुत सभी तथ्यों और किए गए निवेदनों पर विचार करने के उपरांत प्राधिकरण को जांच रिपोर्ट प्रस्तुत करेगा ।
- (7) उपनियम (6) के अधीन जांच अधिकारी द्वारा प्रस्तुत जांच रिपोर्ट में निम्नलिखित सम्मिलित होगा--
- (क) कारण बताओ सूचना की प्रति;
- (ख) कारण बताओ सूचना जारी करने के लिए विनिश्चय करने में विचार की गई सभी सामग्री;
- (ग) कारण बताओ सूचना की बाबत जांच अधिकारी को भांडागारपाल द्वारा किए गए सभी पत्र व्यवहारों और निवेदनों की प्रति;
- (घ) अन्वेषण के दौरान विचार की गई सभी सामग्री की प्रति;
- (ङ) अन्वेषण के निष्कर्ष;
- (च) इस अधिनियम या इन नियमों के अधीन भांडागारपाल द्वारा किए गए ऐसे विनिर्दिष्ट उल्लंघन जो उसे कार्रवाई के लिए दायी बनाते हैं; और
- (छ) जांच अधिकारी या प्राधिकरण के पदाधिकारी का नाम यदि जांच अधिकारी की नियुक्ति नहीं की जाती है ।
- (8) प्राधिकरण, जांच रिपोर्ट के आधार पर या उसके समक्ष भांडागारपाल द्वारा प्रस्तुत तथ्यों और किए गए निवेदनों के आधार पर आदेश जारी करेगा और उसे भांडागारपाल को संसूचित करेगा ।
- (9) प्राधिकरण द्वारा जारी आदेश में निम्नलिखित सूचना अंतर्विष्ट होगी, अर्थात्:--
- (क) प्राधिकरण द्वारा लिया गया निर्णय;
- (ख) ऐसी सामग्री जिस पर प्राधिकरण ऐसे निर्णय पर पहुंचने के लिए विश्वास किया है;
- (ग) ऐसा निर्णय करने का कारण;
- (घ) ऐसा कोई अधिकार जिसे आवेदक मामले को अपील प्राधिकरण के पास निर्दिष्ट करवाने के लिए प्राप्त कर सके; और
- (ङ.) ऐसे प्रतिनिर्देश की प्रक्रिया ।
- (10) प्राधिकरण, ऐसे प्रत्येक भांडागार, जिसका रजिस्ट्रीकरण रद्द कर दिया गया है की बाबत आदेश करेगा ।
- 34. रद्दकरण का प्रभाव-**(1) भांडागार के रजिस्ट्रीकरण के रद्दकरण की तारीख से ही भांडागारपाल,--
- (क) ऐसे भांडागारों की बाबत भांडागारण कारोबार नहीं करेगा, और
- (ख) उसके द्वारा जारी परक्राम्य भांडागार रसीदों की बाबत अपनी बाध्यताओं का निवर्हन करता रहेगा ;
- (2) प्राधिकरण किसी ऐसे भांडागार, जिसका रजिस्ट्रीकरण रद्दकर दिया गया है, द्वारा किसी परक्राम्य भांडागार रसीदों के निर्गम को रोक सकेगा ।

अध्याय 9

प्रकीर्ण

- 35. परक्राम्य भांडागार रसीदधारकों को संभावित हानि की दशा में प्राधिकरण की शक्ति** (1) यदि प्राधिकरण अवधारित करता है कि किसी भांडागारपाल द्वारा पर्याप्त प्रयास किये जाने की संभावना नहीं है या उसने जमा माल की अभिरक्षा या नियंत्रण का त्याग करके या किसी अन्य रीति से जमा माल की मात्रा और गुणवत्ता परिरक्षित करने में अपनी असमर्थता संसूचित की है और जिसके लिये परक्राम्य

भांडागार रसीदें जारी की गई हैं, और ऐसे कार्य या लोप से उस माल जिसके विरुद्ध परक्राम्य भांडागार रसीदें जारी की गई हैं की मात्रा और गुणवत्ता को हानि होना संभावित है, प्राधिकरण ऐसे माल की मात्रा और गुणवत्ता को परिरक्षित करने के प्रयोजन के लिए तत्काल ऐसे माल को नियंत्रण में ले सकेगा और प्रबंध कर सकेगा या नियंत्रण में ले सकेगा और परिसमाप्त कर सकेगा, जैसा वह उचित समझे।

(2) प्राधिकरण उपनियम (1) के अधीन केवल तभी कार्रवाई करेगा जब भांडागार का रजिस्ट्रीकरण, -

- (क) निलंबित किया गया है; या
- (ख) रद्द किया गया है; या
- (ग) नवीकृत किया गया है; या
- (घ) अभ्यर्पित किया गया है; या अभ्यर्पित किया जाना चाहा गया है।

(3) उपनियम (1) के अधीन कार्रवाई करते हुए प्राधिकरण, -

(क) सभी परक्राम्य भांडागार रसीद धारकों को तत्काल ऐसे भांडागारों के बारे में सूचित कर सकेगा और माल के परिदान लेने के लिए पर्याप्त समय प्रदान करेगा;

(ख) माल के नियंत्रण, प्रबंधन और समापन को लेने के लिए किसी बाह्य व्यक्ति को नियुक्त कर सकेगा; और

(ग) इस नियम के अधीन की गई किसी कार्रवाई के खर्चे भांडागारपाल से वसूल सकेगा और असंदाय की दशा में भांडागारपाल का प्रतिभूति जमा समपहृत किया जा सकेगा।

36. सूचना अपेक्षित करने और इलैक्ट्रानिक रूप में संसूचित करने की शक्ति --प्राधिकरण, लिखित रूप में या इलैक्ट्रानिक रूप में आदेश द्वारा आवेदक, भांडागारपाल और किसी अन्य व्यक्ति से कोई रिपोर्ट या सूचना अपेक्षित कर सकेगा।

37. संक्रमण उपबंध - (1) इस नियम के उपबंधों के अध्वधीन इन नियमों के प्रारंभ होने से पूर्व रजिस्ट्रीकृत किसी भांडागार का रजिस्ट्रीकरण की शेष अवधि के लिए विधिमान्य बना रहेगा।

(2) इन नियमों के प्रारंभ होने से पूर्व प्राधिकरण के पास रजिस्ट्रीकृत भांडागार को इनके लागू होने के छह मास के भीतर नियम 22, 23, 24, 25, 26, 27, 28 और 29 में कथित अपेक्षाओं का पालन करना होगा।

(3) इन नियमों के प्रारंभ होने से पूर्व एक या अधिक भांडागारों के संबंध में प्राधिकरण के पास रजिस्ट्रीकृत कोई भांडागारपाल इनके लागू होने के 30 दिन के भीतर प्राधिकरण को निम्नलिखित देगा --

- (क) अपने नियोजक का नाम, जो भांडागार कारोबार का स्वामी है, यदि भांडागार ऐसे स्वामी के स्वामित्वाधीन है;
- (ख) अपने नियोजक का नाम, जो भांडागार कारोबार का स्वामी है, यदि भांडागार को ऐसे स्वामी द्वारा भाड़े या पट्टे पर लिया गया है; या
- (ग) एक घोषणा कि वह भांडागार कारोबार का स्वामी है, यदि भांडागारपाल भांडागार कारोबार का स्वामी है।

(4) भांडागार कारोबार का स्वामी निम्नलिखित भी देगा ---

- (क) भांडागारपाल की यह पुष्टि करते हुए एक घोषणा कि वह भांडागार कारोबार का स्वामी है और इस नियम के अधीन भांडागारपाल द्वारा दिए गए व्यौरों सत्य और सही है; और
- (ख) एक घोषणा कि वह नियत अवधि के भीतर इन नियमों की अपेक्षाओं का पालन करेगा।
- (5) उपनियम (4) के अधीन भांडागार कारोबार के स्वामी से घोषणा अपेक्षित नहीं होगी यदि ऐसा व्यक्ति इन नियमों के प्रारंभ से पूर्व भांडागारपाल है।

(6) इन नियमों के प्रारंभ से पूर्व प्राधिकरण के पास रजिस्ट्रीकृत भांडागार का रजिस्ट्रीकरण स्वतः ही व्यपगत हो जाएगा यदि भांडागार कारोबार का स्वामी इस नियम के अधीन अपेक्षाओं का पालन करने में विफल रहता है।

पहली अनुसूची

[नियम (2) (1) (ड.) और 15(2)(ख) देखें]

आवेदक द्वारा संबद्ध भांडागार के प्रभावी नियंत्रण को प्रदर्शित करने वाले दस्तावेज

आवेदक को संबद्ध भांडागार पर प्रभावी नियंत्रण को प्रदर्शित करने के लिए निम्नलिखित दस्तावेजों में से कोई एक अवश्य प्रस्तुत करना होगा -

- (1) संबद्ध भांडागार के संबंध में पट्टा विलेख या भाटक करार या आवेदक के पक्ष में पट्टे या भाटक का साक्ष्य देने वाले किसी अन्य दस्तावेज की प्रति;
- (2) उप-पट्टे की दशा में, पट्टा विलेख की यह उपदर्शित करते हुए प्रति कि उप-पट्टे पर देना अनुज्ञात है, और उप-पट्टा विलेख की एक प्रति। पट्टा विलेख द्वारा संबद्ध भांडागार पर प्रभावी नियंत्रण सहित उप-पट्टा अनुज्ञात किया जाना आवश्यक है;
- (3) संबद्ध भांडागार के संबंध में भांडागार का प्रबंध और कार्य करने के लिए आवेदक के स्पष्ट उत्तरदायित्व से राजस्व साझा करने वाला करार ;
- (4) नगर निगम/पंचायत/स्थानीय निकाय के स्वामित्वाधीन भूमि पर आवेदक के पक्ष में भांडागार के कारोबार का पालन करने के लिए यथास्थिति, नगर निगम//पंचायत/स्थानीय निकाय से अनापत्ति प्रमाणपत्र ;
- (5) आवेदक के पक्ष में भूमि/भांडागार के विधिपूर्ण कब्जे को उपदर्शित करते हुए संबद्ध कृषि उपज विपणन समिति या बोर्ड से पट्टा दस्तावेज की प्रति; या
- (6) आवेदक के पक्ष में भूमि/भांडागार के विधिपूर्ण कब्जे को उपदर्शित करते हुए संबंधित राज्य सरकार द्वारा आबंटन पत्र की प्रति।

दूसरी अनुसूची

[नियम 4(1) और 13(1) देखें]

भांडागार के रजिस्ट्रीकरण/रजिस्ट्रीकरण के नवीकरण के लिए आवेदन

आवेदक या आवेदक का प्राधिकृत प्रतिनिधि जो आवेदन प्ररूप पर हस्ताक्षर करता है का नवीनतम पासपोर्ट आकार का फोटो
--

सेवा में,

भांडागारण विकास और विनियामक प्राधिकरण

.....

.....नई दिल्ली - 110016

विषय : तहसील/तालुकाजिला.....में भांडागार के रजिस्ट्रीकरण/ रजिस्ट्रीकरण के नवीकरण के लिए आवेदन

महोदय,

मैं/हम.....(नाम).....(संगठन का नाम)जिसका रजिस्ट्रीकृत कार्यालयमें है
 में.....(पदनाम) के रूप में कार्यरत भांडागार के कारोबार का पालन करने के लिए रजिस्ट्रीकरण/ नवीकरण के रजिस्ट्रीकरण को प्रदान करने के लिए अनुरोध करता हूँ/ करते हैं तथा तदनुसार निम्नलिखित सूचना प्रस्तुत करता हूँ / करते हैं।

I. आवेदक से संबंधित सूचना:

1.	आवेदक का नाम*	
2.	आवेदक का पता (कृपया पते का प्रमाण संलग्न करें)	
3.	ई-मेल	
4.	एसटीडी कोड सहित दूरभाष संख्या मोबाइल नं.	
5.	क्या आवेदन वर्तमान भांडागारपाल के संबंध में है? यदि हां तो कृपया प्राप्त किए गए पूर्व रजिस्ट्रीकरण प्रमाणपत्र में दी गई भांडागारपाल पहचान संख्या वर्णित करें।	
6.	सत्ता का प्रकार (कंपनी/पीएसयू/भागीदारी फर्म/सहकारी सोसायटी/सोसायटी/न्यास/व्यष्टि)	
7.	कृपया आवेदक की पहचान प्रमाण की प्रति दें। भांडागारण (विकास और विनियमन) भांडागारों का रजिस्ट्रीकरण, नियम 2017 की पांचवीं अनुसूची देखें) (यदि आवेदन किसी प्रकृत व्यक्ति (व्यष्टि) से अन्यथा सत्ता के संबंध में है तो संलग्न किए गए दस्तावेजों में से किसी एक में यह कथन किया गया होना चाहिए कि सत्ता का एक उद्देश्य भांडागार कारोबार का पालन करना है।	
8.	यदि आवेदन आवेदक के किसी प्राधिकृत प्रतिनिधि (किसी प्रकृत व्यक्ति/व्यष्टि से अन्यथा) द्वारा प्रस्तुत किया जाता है तो कृपया प्राधिकृत प्रतिनिधि का पता, ई-मेल और फोन/मोबाइल नं. उपदर्शित करें तथा भांडागारण (विकास और विनियमन) भांडागारों का रजिस्ट्रीकरण, नियम 2017 की पांचवीं अनुसूची के क्रमसंख्या 1 के अनुसार पते के प्रमाण और निम्नलिखित में से कोई एक दस्तावेज की प्रति संलग्न करें :	
	(i) मुख्तयार नामा ;	
	(ii) प्रतिनिधि को प्राधिकृत करते हुए बोर्ड का संकल्प;	
	(iii) प्राधिकृत प्रतिनिधि के पक्ष में प्राधिकार पत्र प्रदान करते हुए व्यक्ति के पक्ष में बोर्ड संकल्प ; या	
	(iv) यथास्थिति, न्यास, सोसायटी, भागीदारी फर्म के शासी निकाय से प्राधिकार पत्र (शासी निकाय ऐसे संगठन द्वारा उसके रजिस्ट्रीकृत निगमन दस्तावेजों के अधीन गठित निकाय होगा) ।	
9.	आवेदित भांडागार को समाविष्ट करते हुए बीमा पालिसियों के ब्यौरे भांडागारण (विकास और विनियमन) भांडागारों का रजिस्ट्रीकरण, नियम 2017 के नियम 17 के अनुसार। कृपया बीमा पालिसियों की फोटो प्रतियां संलग्न करें।	
10.	पूर्ववर्ती वित्तीय वर्ष के लिए सत्ता की नेट-वर्थ (कृपया भांडागारण (विकास और विनियमन) भांडागारों का रजिस्ट्रीकरण, नियम 2017 के नियम 18 (5) के अनुसार प्रमाण संलग्न करें।)	

11	कृपया भांडागारण (विकास और विनियमन) भांडागारों का रजिस्ट्रीकरण, नियम 2017 के नियम 21 के अनुसार मानक प्रचालन प्रक्रिया का एक सैट संलग्न करें।	
12.	भांडागारों की संख्या जिसके लिए रजिस्ट्रीकरण हेतु आवेदन किया गया है	

(टिप्पण – यदि आवेदन किसी वर्तमान भांडागार पाल के संबंध में है और क्रमसंख्या 1-11 में कोई परिवर्तन नहीं है तो केवल क्रमसंख्या 1, 5 और 12 ही भरी जानी है। तथापि, क्रमसंख्या 1-11 पर सूचीबद्ध विशिष्टियों में किसी परिवर्तन की दशा में वह भी दिया जाएगा।)

II भांडागार जिसके लिए रजिस्ट्रीकरण चाहा गया है के संबंध में जानकारी:

(प्रत्येक भांडागार के लिए पृथक्कत: प्रस्तुत की जानी है)

1. भांडागार का नाम

2. भांडागार के व्यौरे :

(i)	पिन कोड सहित भांडागार का पूरा पता, दूरभाष-एसटीडी कोड सहित लैंड लाइन, मोबाइल और फैक्स नं.	
(ii)	भांडागार के निर्माण का वर्ष	
(iii)	क्या भांडागार/साइलो का निर्माण बीआईएस/सीडब्लूसी /एफ सी आई मानकों के अनुसार किया गया है? यदि हां तो कृपया विनिर्दिष्ट करें।	
(iv)	क्या भांडागार (कोल्ड स्टोरेज) का निर्माण एनएचबी/एनएचएम/एसएचएम/एनसीसीडी/एम ओ एफ पी आई/एपीईडीए/ राज्य सरकार सन्नियमों के अनुसार किया गया है? यदि हां तो कृपया विनिर्दिष्ट करें।	
(v)	गोदामों या भंडारण एककों की संख्या**	
(vi)	भांडागार की कुल क्षमता (एम टी)	
(vii)	गोदामों/भंडारण एककों** के आयाम (लंबाई X चौड़ाई X ऊंचाई) (बिन की दशा में अर्द्धव्यास X ऊंचाई) मीटरों में	
(viii)	गोदाम/भंडारण एककों की प्लिथ की ऊंचाई**	
(ix)	क्या भांडागार स्वामित्वाधीन/किराए पर लिया हुआ/पट्टे पर लिया हुआ है (भांडागारण (विकास और विनियमन) भांडागारों का रजिस्ट्रीकरण, नियम 2017 की छठी और पहली अनुसूची के अनुसार दस्तावेजी स्रोत संलग्न करें)	
(x)	यदि किराए/पट्टे पर लिया हुआ है तो किराए पर लेने/पट्टे पर लेने की अवधि दर्शाएं।	
(xi)	अधिकारिता वाले पुलिस थाने का नाम और भांडागार से दूरी	
(xii)	निकटतम अग्निशमन केंद्र (अग्निशमन केंद्र का नाम) से दूरी	
(xiii)	भांडागार के लिए प्रवेश और निर्गम बिंदुओं की संख्या और नियोजित सुरक्षा गार्डों की संख्या	
(xiv)	क्या भांडागार किसी कपाउंड दीवार/कंटीली तारों की फेंसिंग से घिरी है	
(xv)	सुरक्षा व्यवस्था के व्यौरे। कृपया अभिनियोजित सुरक्षा गार्डों की संख्या के व्यौरे दें।	

(xvi)	अग्नि सुरक्षा व्यवस्था के ब्यौरे (अग्नि शमन यंत्रों, अग्निशमन बाल्टियों, जल व्यवस्था, अग्नि सुरक्षा अलार्मों और किसी अन्य उपायों इत्यादि की संख्या और प्रकार (सूची संलग्न करें)	
(xvii)	भांडागार में रखे गए माल को तोलने के लिए उपस्कर (सूची संलग्न करें)	
(xviii)	क्या भांडागार में लॉरी वेहब्रिज उपलब्ध है ? यदि हां, तो कृपया उसकी क्षमता, निर्माण, प्रतिष्ठापन की तारीख और अंतिम बार स्टैंपिंग की तारीख दर्शाएं ।	
(xix)	यदि भांडागारमें वेहब्रिज उपलब्ध नहीं है तो कृपया तौल हेतु उपयोग में लाए जाने वाले नजदीकी वेहब्रिज के स्वामी का नाम और पता दर्शाएं । उसकी क्षमता, निर्माण, प्रतिष्ठापन की तारीख और अंतिम बार स्टैंपिंग की तारीख और भांडागार से उसकी दूरी दर्शाएं ।	
(xx)	भांडागार में उपलब्ध माल को परखने के लिए उपस्कर (सूची संलग्न करें)	
(xxi)	क्या भांडागार के कारोबार का पालन करने के लिए सभी स्थानीय विधियों का अनुपालन किया गया है?	
(xxii)	कृपया भांडागार में स्टाफ के ब्यौरे दें ।	

नाम	पदनाम	शैक्षिक अर्हता	भांडागार में अनुभव के ब्यौरे

(xxiii)	भंडारित/भंडारित किए जाने के लिए प्रस्तावित माल, जिसके लिए एनडब्ल्यूआर जारी की जानी है ।	
(xxiv)	भांडागारण (विकास और विनियमन) भांडागारों का रजिस्ट्रीकरण, नियम 2017 के नियम 5 और तीसरी अनुसूची के अनुसार भांडागारण विकास और विनियामक प्राधिकरण के पक्ष में प्रस्तुत रजिस्ट्रीकरण फीस के ब्यौरे	रकमरुपये मांगदेय ड्राफ्ट सं..... तारीख..... ऑन लाइन संदाय की दशा में, यूटीआर/संव्यवहार संख्या बैंक का नाम.....

* कंपनी/पीएसयू/भागीदारी फर्म/सहकारी सोसायटी/सोसायटी/न्यास/व्यक्ति

** कोल्ड स्टोरेज की दशा में चैंबर, साइलो की दशा में बिन

घोषणा:

1. मैं/हम भांडागार के रजिस्ट्रीकरण हेतु आवेदन करने के लिए संगठन का प्राधिकृत प्रतिनिधि घोषित करता हूँ/करते हैं।
2. मैं/हम सत्यनिष्ठापूर्वक घोषणा करता हूँ/करते हैं कि मुझे/हमें या किसी महत्वपूर्ण प्रबंधकीय व्यक्ति को किसी भी समय पूर्ववर्ती पांच वर्ष की अवधि में किसी न्यायालय द्वारा दोषसिद्ध नहीं किया गया है।
3. मैं/हम सत्यनिष्ठापूर्वक घोषणा करता हूँ/करते हैं कि मुझे/हमें या किसी महत्वपूर्ण प्रबंधकीय व्यक्ति को किसी न्यायालय द्वारा अनुमोचित दिवालिया घोषित नहीं किया गया है।
4. मैं/हम सत्यनिष्ठापूर्वक घोषणा करता हूँ/करते हैं कि मुझे/हमें या किसी महत्वपूर्ण प्रबंधकीय व्यक्ति को किसी न्यायालय द्वारा विकृत चित्त वाला घोषित नहीं किया गया है।
5. मैं/हम सत्यनिष्ठापूर्वक घोषणा करता हूँ/करते हैं कि मुझे/हमें या किसी सहबद्ध व्यक्ति को प्राधिकरण द्वारा अधिनियम के अधीन किसी अन्य कृत्य का पालन का कार्य नहीं सौंपा गया है।
6. मैं/हम सत्यनिष्ठापूर्वक घोषणा करता हूँ/करते हैं कि सत्ता का एक उद्देश्य भांडागार कारोबार का पालन करना है और वचनबद्ध होता हूँ/होते हैं कि संबद्ध भांडागार के संबंध में भांडागार के कारोबार का पालन करने के लिए सभी स्थानीय विधियों का अनुपालन किया गया है।
7. मैं/हम सत्यनिष्ठापूर्वक घोषणा करता हूँ/करते हैं कि ऊपर विनिर्दिष्ट भांडागार के कारोबार का पालन करने के लिए उपयुक्त हैं और यह अच्छी दशा में है तथा भांडागारण (विकास और विनियमन) भांडागारों का रजिस्ट्रीकरण, नियम 2017 के नियम 20 के अनुसार सभी अपेक्षाओं को पूरा करता है।
8. मैं/हम सूचना के प्रकटीकरण के लिए (नियम 28) भांडागारण (विकास और विनियमन) भांडागारों का रजिस्ट्रीकरण, नियम 2017 का अनुपालन सुनिश्चित करने और भांडागार प्राप्तियों (नियम 29) पर मासिक सूचना प्रस्तुत करना सुनिश्चित करने के लिए वचनबद्ध होता हूँ/होते हैं।
9. मैं/हम रजिस्ट्रीकरण के निबंधनों और शर्तों का पालन करने के लिए सहमत हूँ/हैं।
10. मैं/हम वचनबंध करता हूँ/करते हैं कि यदि डब्ल्यूडीआरए संबद्ध भांडागार को रजिस्ट्रीकृत करने का विनिश्चय करता है तो प्रतिभूति जमा की अपेक्षित रकम संदत्त की जाएगी।
11. मैं/हम, मेरे/हमारे प्रभावी नियंत्रण के अधीन भांडागार का भौतिक निरीक्षण/ या कोई अन्य निरीक्षण संचालित करने के लिए प्राधिकरण को या प्राधिकरण द्वारा लगाए गए किसी बाहरी व्यक्ति को पूरा सहयोग देने की सत्यनिष्ठापूर्वक घोषणा करता हूँ/करते हैं।
12. मैं/हम सत्यनिष्ठापूर्वक घोषणा करता हूँ/करते हैं कि इसमें यहां दी गई समस्त जानकारी मेरी/हमारी सर्वोत्तम जानकारी के अनुसार सत्य है और यदि यह असत्य साबित होती है तो ; मैं/हम ऐसी झूठी या असत्य जानकारी से उद्भूत किसी हानि के विरुद्ध इस कारोबार में संबद्ध व्यक्ति या व्यक्तियों की क्षतिपूर्ति करने और रजिस्ट्रीकरण को रद्द करने का वचनबद्ध होता हूँ / होते हैं।

हस्ताक्षर.....

पूरा नाम.....

पदनाम.....

पता.....

तारीख:

स्थान:

अनुलग्नक : आवेदन और जांच सूची के अनुसार

टिप्पण :

रजिस्ट्रीकरण के लिए ऑन लाइन आवेदन की दशा में :-

(क) प्रकृत व्यक्ति (व्यक्ति) से अन्यथा सत्ताओं की दशा में प्राधिकृत प्रतिनिधि का श्रेणी-III डिजिटल हस्ताक्षर प्रमाणपत्र (डीएससी) संलग्न किया जाएगा। प्रकृत व्यक्ति (व्यक्ति) की दशा में, श्रेणी-III डिजिटल हस्ताक्षर प्रमाणपत्र (डीएससी) या आधार रजिस्ट्रीकृत मोबाइल नं. के माध्यम से आधार आधारित एक बार पासवर्ड (ओटीपी) और सत्यापन अपेक्षित होगा।

(ख) क्रम सं. (xvi), (xvii) और (xx) के संबंध में जानकारी की दशा में रजिस्ट्रीकरण के लिए ऑनलाइन आवेदन डेटा एंट्री फारमेट के अनुसार ब्यौरे उपलब्ध कराए जाएंगे।

भांडागार के रजिस्ट्रीकरण/रजिस्ट्रीकरण के नवीकरण के लिए आवेदन के साथ संलग्न की जाने वाली दस्तावेजों की जांच सूची

क्रम सं.	संलग्न दस्तावेज	संलग्न
1.	व्यक्ति/प्राधिकृत प्रतिनिधि के फोटो चिपकाए हुए विहित प्रारूप में आवेदन	हां/नहीं
2.	भांडागारण (विकास और विनियमन) भांडागारों का रजिस्ट्रीकरण, नियम 2017 की पांचवीं अनुसूची में यथापेक्षित आवेदक की पहचान का प्रमाण	हां/नहीं
3.	मानक प्रचालन प्रक्रियाएं	हां/नहीं
4.	भांडागारण (विकास और विनियमन) भांडागारों का रजिस्ट्रीकरण, नियम 2017 के नियम 18 (5) के अधीन यथापेक्षित नेटवर्थ के समर्थन में दस्तावेज	हां/नहीं
5.	भांडागारण (विकास और विनियमन) भांडागारों का रजिस्ट्रीकरण, नियम 2017 के नियम 17 के अधीन यथाविहित बीमा पालिसियों की प्रति	हां/नहीं
6.	भांडागार का ले-आउट प्लान	हां/नहीं
7.	भांडागार (कोल्ड स्टोरेज) की दशा में बेसिक डाटाशीट	हां/नहीं
8.	तकनीकी मानकों जिनके अधीन भांडागार (कोल्ड स्टोरेज) निर्मित किया गया के बारे में सबूत	हां/नहीं
9.	माल को परखने के लिए उपस्करों की सूची	हां/नहीं
10.	माल को तोलने के लिए उपस्करों की सूची	हां/नहीं
11.	अग्नि सुरक्षा व्यवस्था	हां/नहीं
12.	यदि भांडागार स्वामित्वाधीन है: भांडागारण (विकास और विनियमन) भांडागारों का रजिस्ट्रीकरण, नियम 2017 की छठी अनुसूची के अनुसार उस भूमि के संबंध में जिस पर संबद्ध भांडागार अवस्थित है अधिकारों के अभिलेख या रजिस्ट्रीकृत हक विलेख	हां/नहीं
13.	भांडागार पर प्रभावी नियंत्रण को प्रदर्शित करने वाला दस्तावेज, भांडागारण (विकास और विनियमन) भांडागारों का रजिस्ट्रीकरण, नियम 2017 की पहली अनुसूची के अनुसार निम्नलिखित में से कोई : (i) पट्टा अभिलेख या भाटक करार, (ii) उप-पट्टा करार और यह उपदर्शित करता हुआ पट्टा अभिलेख कि उप-पट्टे पर देना अनुज्ञात है, (iii) राजस्व साझा करने वाला करार, (iv) यथास्थिति, नगरनिगम/पंचायत/स्थानीय निकाय से एन ओ सी, (v) संबद्ध एपीएमसी से पट्टा करार, (vi) राज्य सरकार से आबंटन पत्र की प्रति। आवेदन में सूचीबद्ध प्रत्येक भांडागार के लिए पृथक्कत:।	हां/नहीं
14.	रजिस्ट्रीकरण फीस के संदाय के समर्थन में मानदेय ड्राफ्ट या बैंक संब्यवहार स्लिप की प्रति	हां/नहीं
15.	विद्यमान/पूर्ववर्ती रजिस्ट्रीकरण प्रमाणपत्र (नवीकरण की दशा में)	हां/नहीं

तीसरी अनुसूची

[नियम 4, 13 (4) देखें]

प्राधिकरण के पास रजिस्ट्रीकरण और नवीकरण के लिए फीस

रजिस्ट्रीकरण इकाई	फीस
प्रत्येक भांडागार जिसकी क्षमता 10,000 टन या कम है	20,000 रुपए
प्रत्येक भांडागार जिसकी क्षमता 10,000 टन से अधिक है, लेकिन 25,000 टन से कम या समान है	25,000 रुपए
प्रत्येक भांडागार जिसकी क्षमता 25,000 टन से अधिक है	30,000 रुपए

जहां आवेदक/भांडागारपाल कोई कृषि उत्पादक संगठन या सहकारी है, वहां फीस 5,000 रुपए प्रति भांडागार होगी।

चौथी अनुसूची

(नियम 12(3) और 13(2) तथा (10) देखें)

भांडागार रजिस्ट्रीकरण और नवीकरण प्रमाणपत्र

(भाण्डागारण (विकास और विनियमन) अधिनियम, 2007 की धारा 4 के अधीन)

रजिस्ट्रीकरण संख्यांक

.....से.....तक विधिमान्य

1. भांडागारपाल का नाम-(कंपनी, भागीदारी फर्म, सोसाईटी, न्यास, व्यष्टि के रूप में लागू)
2. भांडागार का पता-
3. भांडागारपाल की पहचान संख्या-
4. गोदान/भंडार ईकाईयों की संख्या(यदि एक से अधिक हो)-
5. भांडागार की रजिस्ट्रीकृत क्षमता-
6. रजिस्ट्रीकरण की शर्तें-

(क) भांडागारपाल, भाण्डागारण (विकास और विनियमन) अधिनियम, 2007 और उसके अधीन बनाये गए सभी नियमों तथा विनियमों के अधीन सभी अपेक्षाओं के, साथ-साथ डब्ल्यूडीआरए द्वारा समय-समय पर जारी किन्हीं मार्गदर्शक सिद्धान्तों या अपेक्षाओं के अनुपालन के लिए सहमत हो।

(ख) माल, जिसका रजिस्ट्रीकरण परक्राम्य भांडागार रसीदें जारी करने के प्रयोजन के लिए प्रदान किया जाता है-

- (i)
- (ii)
- (iii)
- (iv).....

(ग) रजिस्ट्रीकरण प्रमाणपत्र उपरोक्त उल्लिखित मालों के लिए.....से.....तक के लिए और केवल इस प्रमाणपत्र में विनिर्दिष्ट स्थान पर विधिमान्य होगा।

(घ) यह रजिस्ट्रीकरण प्रमाणपत्र भांडागारपाल के अभ्यावेदन पर कि रजिस्ट्रीकरण के लिए आवेदन में प्रस्तुत सूचना सत्य और सही है, प्रदान किया जाएगा यदि कोई सूचना गलत या असत्य पायी जाती है तो प्रमाणपत्र निलंबित या रद्द किया जा सकेगा।

(ङ) रजिस्ट्रीकरण अन्तरणीय नहीं होगा।

(च) रजिस्ट्रीकरण प्रमाणपत्र, अधिनियम, नियमों, विनियमों, अधिसूचनाओं और प्राधिकरण द्वारा जारी मार्गदर्शक सिद्धांतों/परिपत्रों के उपबंधों के अतिक्रमण के लिए प्राधिकरण द्वारा अधिकथित प्रक्रिया के अनुसार निलंबित या रद्द किए जाने के लिए दायी होंगे।

(छ) यदि निलंबित या रद्द कर दिए जाए, प्राधिकरण, रजिस्ट्रीकरण प्रमाणपत्र प्रतिसहृत करेगा या अभ्यर्पण की मांग करेगा और भांडागारपाल प्रतिसहरण या अभ्यर्पण के संबंध में प्राधिकरण द्वारा विनिर्दिष्ट उन्हीं अपेक्षाओं के अनुपालन में कार्य करेगा।

*प्राधिकृत अधिकारी के हस्ताक्षर-

*प्राधिकारी की मुद्रा-

*तारीख-

*स्थान

पाचवीं अनुसूची

(नियम 15 देखें)

रजिस्ट्रीकरण के लिए आवेदन के साथ प्रस्तुत किये जाने वाले पहचान और पते का प्रमाण

आवेदक की पहचान और पते को स्थापित करने के लिए निम्नलिखित विधिमान्य दस्तावेज माने जाएंगे-

1. यदि आवेदक प्राकृतिक व्यक्ति है, नीचे उल्लिखित दस्तावेजों में से किसी एक की अनुप्रमाणित प्रति;

- (i) आधार कार्ड;
- (ii) स्थाई खाता संख्या (पैन) कार्ड (केवल पहचान प्रमाण के रूप में);
- (iii) चालन अनुज्ञप्ति (ड्राइविंग लाइसेंस);
- (iv) पासपोर्ट; या
- (v) पोस्ट ऑफिस/किसी अनुसूचित बैंक की फोटो के साथ चालू पासबुक।

2. यदि आवेदक कंपनी है, निम्नलिखित की अनुप्रमाणित प्रति-

- (i) निगमन का प्रमाणपत्र;
- (ii) संगम ज्ञापन;
- (iii) संगम अनुच्छेद; और
- (iv) पैन कार्ड।

3. यदि आवेदक एक भागीदारी फर्म है, निम्नलिखित दोनों की प्रमाणित प्रति संलग्न करेगा:

- (i) भागीदारी फर्म का रजिस्ट्रीकृत विलेख/ भागीदारी फर्म का विवरण/ भागीदारी फर्म; और
- (ii) भागीदारी फर्म का रजिस्ट्रीकरण प्रमाणपत्र।

4. यदि आवेदक एक सोसाईटी है, निम्नलिखित दोनों की प्रमाणित प्रति संलग्न करेगा-

- (i) सोसाईटी का संगम ज्ञापन; और
- (ii) सोसाईटी का रजिस्ट्रीकरण प्रमाणपत्र।

5. यदि आवेदक एक न्यास है, न्यास की रजिस्ट्रीकृत न्यास विलेख की प्रमाणित प्रति संलग्न करेगा।

छठी अनुसूची

(नियम 15(2)(क) देखें)

आवेदक द्वारा संबद्ध भांडागार का स्वामित्व प्रदर्शित करने वाले दस्तावेज

आवेदक निम्नलिखित दस्तावेज संबंध भांडागार के स्वामित्व को प्रदर्शित करने के लिए प्रस्तुत करेगा:

(क) भूमि जिस पर संबंध भांडागार अवस्थित है, के अधिकार अभिलेख की प्रति; या

(ख) यदि अधिकार अभिलेख उपलब्ध नहीं है, भूमि जिस पर संबंध भांडागार अवस्थित है, के संबंध में रजिस्ट्रीकृत हक विलेख।

सातवीं अनुसूची

(नियम 18(1) और (2))

प्राधिकरण के साथ रजिस्ट्रीकरण के लिए न्यूनतम शुद्ध मालियत अपेक्षाएँ

भांडार क्षमता (टन में)	शुद्ध मालियत (करोड़ रुपये में)
1000 से कम	0.5
1,001 - 5000	2.5
5,001 - 10,000	5
10,001 - 25,000	10
25,001 - 75,000	20
75,001 - 1,50,000	30
1,50,001 - 5,00,000	50
5,00,001 और अधिक	100

जहाँ आवेदक/भांडागारपाल किसान उत्पादक संगठन या सहकारी है, शुद्ध मूल्य सकारात्मक होना चाहिए।

आठवीं अनुसूची

(नियम 24(2) देखें)

अपने जमाकर्ता को जानिये प्रक्रिया के लिए अपेक्षित दस्तावेज

(अ) जमाकर्ता की पहचान के प्रमाण के रूप में निम्नलिखित दस्तावेज प्रस्तुत किये जाएंगे:

(1) यदि जमाकर्ता व्यक्ति है, उससे संबंधित पहचान के निम्नलिखित प्रमाण पर्याप्त होंगे:

(क) आधार कार्ड;

(ख) स्थायी खाता संख्या कार्ड;

(ग) चालन अनुज्ञप्ति (ड्राइविंग लाइसेंस);

(घ) पासपोर्ट;

(ङ) ग्राम पंचायत से फोटो और पते के साथ प्रमाणपत्र;

(च) ग्राम पंचायत और उसके समतुल्य प्राधिकरण द्वारा जारी फोटो पहचान का प्रमाणपत्र (ग्रामीण क्षेत्रों के लिए);

(छ) डाक विभाग, भारत सरकार द्वारा जारी फोटों के साथ पता कार्ड;

(ज) पोस्ट ऑफिस/किसी अनुसूचित बैंक की फोटो के साथ चालू पासबुक;

(झ) फोटों के साथ किसान पास बुक; या

(ञ) मतदाता पहचान पत्र।

(2) यदि जमाकर्ता एक कंपनी है, उसका-

(क) निगमन का प्रमाणपत्र;

(ख) कंपनी की ओर से कार्य करने वाले व्यक्ति को मालों के जमा के लिए प्राधिकृत करने वाला पत्र; और

(ग) पैरा (अ) (1) के अनुसार पत्र में प्राधिकृत व्यक्ति की पहचान का प्रमाण ।

(3) यदि जमाकर्ता एक भागीदारी फर्म है, उसका-

(क) भागीदारी फर्म का रजिस्ट्रीकृत पता दर्शाने वाला दस्तावेज;

(ख) भागीदारी फर्म की ओर से कार्य करने वाले व्यक्ति को मालों के जमा के लिए प्राधिकृत करने वाला पत्र; और

(ग) पैरा (अ) (1) के अनुसार पत्र में प्राधिकृत व्यक्ति की पहचान का प्रमाण ।

(4) यदि जमाकर्ता एक न्यास है, उसका-

(क) न्यास का रजिस्ट्रीकृत पता दर्शाने वाला दस्तावेज;

(ख) न्यास की ओर से कार्य करने वाले व्यक्ति को मालों के जमा के लिए प्राधिकृत करने वाला पत्र; और

(ग) पैरा (अ) (1) के अनुसार पत्र में प्राधिकृत व्यक्ति की पहचान का प्रमाण ।

(5) यदि जमाकर्ता एक सोसाईटी है, उसका-

(क) सोसाईटी का रजिस्ट्रीकृत पता दर्शाने वाला दस्तावेज;

(ख) सोसाईटी की ओर से कार्य करने वाले व्यक्ति को मालों के जमा के लिए प्राधिकृत करने वाला पत्र; और

(ग) पैरा (अ) (1) के अनुसार पत्र में प्राधिकृत व्यक्ति की पहचान का प्रमाण ।

(आ) जहां इस अनुसूची में उल्लिखित कोई दस्तावेज जमाकर्ता का पता अन्तर्विष्ट करता है, उसे भी जमाकर्ता के पते के सबूत के रूप में दिया जाएगा। इसके अतिरिक्त, निम्नलिखित में से कोई एक दस्तावेज जमाकर्ता के पते के प्रमाण के रूप में प्रस्तुत किया जा सकेगा:-

(क) पोस्ट ऑफिस का खाता विवरण/पासबुक;

(ख) बैंक का विवरण/पासबुक;

(ग) राशन कार्ड;

(घ) सरकारी फोटों पहचान पत्र/पब्लिक सेक्टर उपक्रम द्वारा जारी सेवा फोटों पहचान पत्र;

(ङ) बिजली का बिल (जो तीन मास से पुराना न हो);

(च) पानी का बिल (जो तीन मास से पुराना न हो);

(छ) दूरभाष (मोबाईल/लैंडलाइन) बिल (जो तीन मास से पुराना न हो);

(ज) संपत्ति कर रसीद (जो तीन मास से पुरानी न हो);

(झ) क्रेडिट कार्ड विवरण (जो तीन मास से पुराना न हो);

- (ज) बीमा पॉलिसी;
- (ट) आयुद्ध अनुज्ञप्ति;
- (ठ) पेंशन कार्ड;
- (ड) स्वतंत्रता सेनानी कार्ड;
- (ढ) केंद्रीय सरकार स्वास्थ्य स्कीम/भूतपूर्व सैनिक अंशदायी स्वास्थ्य स्कीम कार्ड;
- (ण) संसद सदस्य या विधानसभा सदस्य या राजपत्रित अधिकारी अथवा तहसीलदार द्वारा अपने लैटरहेड पर मय फोटों पता का प्रमाणपत्र;
- (त) आय-कर निर्धारण आदेश;
- (थ) यान रजिस्ट्रीकरण प्रमाणपत्र;
- (द) रजिस्ट्रीकृत विक्रय/पट्टा/किराया करार;
- (ध) संबंध राज्य सरकार/संघ राज्यक्षेत्र सरकारों/प्रशासनों द्वारा जारी नियोग्यता कार्ड/विकलांग चिकित्सा प्रमाणपत्र;
- (न) गैस कनेक्शन बिल (जो तीन मास से पुराना न हो)।
- (इ) कोई अन्य दस्तावेज जिसे प्राधिकरण समय-समय पर पहचान और पते के सबूत के रूप में विनिर्दिष्ट करे।
- (ई) यदि जमाकर्ता ने पहले ही अपनी "अपने जमाकर्ता को जानिये" प्रक्रिया पूरी कर ली है, इस अनुसूची में अपेक्षित सूचना चाहने की अपेक्षा से अभिमुक्ति प्रदान की जा सकेगी।

[फा. सं. टीएफसी/4/2016]

सुरेश कुमार वशिष्ठ, संयुक्त सचिव

MINISTRY OF CONSUMER AFFAIRS, FOOD AND PUBLIC DISTRIBUTION
(Department of Food and Public Distribution)

NOTIFICATION

New Delhi, the 23rd February, 2017

G.S.R.165(E). — In exercise of the powers conferred by clauses (a), (b) and (c) of sub-section (2) of section 50 of the Warehousing (Development and Regulation) Act, 2007 (37 of 2007) and in supersession of the Warehousing (Development and Regulation) Registration of Warehouses Rules, 2010, except as respects things done or omitted to be done before such supersession, the Central Government hereby makes the following rules for better and effective regulation and supervision of registered warehouses, namely:—

CHAPTER 1

PRELIMINARY

1. Short title and commencement. - (1) These rules may be called the Warehousing (Development and Regulation) Registration of Warehouses Rules, 2017.

(2) They shall come into force on the date of their publication in the Official Gazette.

2. Definitions. - (1) In these rules, unless the context requires otherwise, —

(a) "Act" means the Warehousing (Development and Regulation) Act, 2007 (37 of 2007);

(b) "affiliate" means —

- (i) applicant's key managerial persons or any of their relatives who are key managerial persons;
- (ii) a company in which the applicant or any of its key managerial persons is a member or director;
- (iii) any person on whose advice, directions or instructions the applicant or any of its key managerial persons